

آزمائشي اشاعت



مذھبي تعليمات

ٽئين ڪلاس لاءِ



سندھ گورنمنٽ بڪ بورڊ، ڄام شورو

سيئي حق ۽ واسطو سنڌ ٽيڪسٽ بڪ بورڊ ڄام شورو وٽ محفوظ آهن.

تيار ڪندڙ: سنڌ ٽيڪسٽ بڪ بورڊ ڄام شورو

منظور ٿيل: صوبائي محڪم تعليم و خواندگي، حڪومت سنڌ

مراسلہ نمبر: سنڌ حڪومت جي تعليم ۽ خواندگي واري کاتي جي مراسلي

نمبر SO (G-III) SELD/3-910/18، مؤرخه: 24 جنوري 2020 موجب

سنڌ صوبي جي اسڪولن لاءِ اخلاقيات جو واحد درسي ڪتاب

ڊائريڪٽوريٽ آف ڪريڪيولم، اسيسمينٽ اينڊ ريسرچ، سنڌ ڄامشورو
جي نصابي ڪتابن جي جائزي واري صوبائي ڪاميٽي جو چڪاسيل.

نگران اعليٰ: آغا سهيل احمد (چيئرمين، سنڌ ٽيڪسٽ بڪ بورڊ)

نگران: عبد الباقي ادريس السندي

ليکڪ: ☆ پونجراج ڪيسراڻي ☆ نيماز احمد راجپر

☆ ڊاڪٽر محمد انس راجپر

صوبائي جائزہ ڪميٽي

☆ اي ايل جگرو ☆ محترم سلمه لغاري ☆ گنيس مل - اين - آسٽي

☆ نارائڻ داس آسٽي ☆ نديم رياض ڊيوڊ ☆ ڊاڪٽر چمن منشا

ڪمپوزنگ ۽ لي آؤٽ ڊزائيننگ: ☆ دانش ڀر ☆ نور محمد سميجو

ڇپيندڙ:

فهرست

صفحو	عنوان
1	باب پهريون: قديم مذهبن جو تعارف
2	• فطرت جي پوڄا
7	• روح پرستي ۽ جادو
12	باب ٻيو: سماجي ۽ اخلاقي قدر
13	• اخلاقي قدرن جي اهميت
15	• مذهب ۽ اخلاقيات جي وچ ۾ تعلق
18	• اخلاقي قدر
23	• انسانن لاءِ احترام
28	• خود احترام
33	• علم جي اهميت ۽ ان جو ڪردار تي اثر
37	• پنهنجو خيال رکڻ
41	• صفائي ۽ صحت جي اصولن جو علم
46	• ماحولياتي صفائي
51	باب ٽيون: شخصيتون
52	• حضرت ابراهيم عليه السلام
53	◊ نبيءَ جي معنيٰ
53	◊ حضرت ابراهيم عليه السلام جي ولادت
53	◊ هجرت
53	◊ معجزا
54	◊ پُٽ جي قرباني

قديم مذهبن جو تعارف



مالڪ حقيقي انسان کي اخلاقيات ۽ بندگيءَ جي تعليم ڏني. پر اڳتي هلي ماڻهن پنهنجي پنهنجي سوچ مطابق نوان نوان مذهب اختيار ڪيا ۽ جنهن به شيءِ مان ڪين ڪو فائدو ٿي پهتو تنهن کي پنهنجو ديوي يا ديوتا ٿي مڃيائون، خاص طور تي فطرت جي مظهرن جهڙوڪ: سج، چنڊ، وڻ، ٻوٽن، جانورن ۽ قدرتي شين ۽ منظرن جي پوڄا ڪري هو نه صرف انهن کي خوش ڪرڻ جي ڪوشش ڪندا هئا بلڪ ان سان پنهنجي دلي سکون جو بندوبست به ڪندا هئا. هر مذهب وٽ پنهنجي پوئلڳن کي سمجهائڻ لاءِ ديوي ديوتا، پوڄا پاڻ، خاص علامتن توڙي فرضي ڪهاڻين جو جدا جدا تصور هو، جنهن سان هو انهن کي پنهنجي مذهب ڏانهن قائل ڪندا هئا.

هن باب ۾ ”فطرت جي پوڄا“ ۽ ”روح پرستي ۽ جادو“ جي سبقن تحت آسماني ديوي/ديوتا، زميني ديوي/ديوتا، ديومالائي قصن ڪهاڻين، ڏندڪٿائن، جادو، روح پرستي ۽ اشيءَ پرستي وغيره بابت معلومات ڏني وئي آهي.

فطرت جي پوڄا

سکيا جي حاصلات

- هن سبق پڙهڻ کان پوءِ شاگردن ۽ شاگردياڻين مان اميد رکجي ٿي ته اهي:
- فطرت جي مظهرن جي پوڄا پاڻ ۽ اخلاقيات جي باري ۾ ڄاڻي سگهندا.
- مختصر ڪهاڻين ذريعي انسان ۽ فطرت (زميني ۽ آسماني ديوتائن) جو فرق ڄاڻي سگهندا.
- آسماني ۽ زميني ديوي/ديوتائن جي پوڄا پاڻ جي منظرڪشي ڪري سگهندا.
- خاڪن ۽ تصويرن جي ذريعي آسماني ۽ زميني ديوي/ديوتائن جو فرق واضح ڪري سگهندا.
- دنيا جي پراڻين تهذيبن جهڙوڪ: يوناني، بابلي، مصري ۽ سنڌي تهذيبن جي باري ۾ ديوملاڻي قصا يا ڏندڪٿائون بيان ڪري سگهندا.

ٿر ۽ ناري پٽ جي گس تي آباد هڪ ڳوٺ ۾ هڪ سڪيو ستابو ڪٽنب رهندو هو. هن ڪٽنب جو سربراهه، راج جو چڱو مڙس هو. سندس سخاوت، ڏاهپ ۽ مهمان نوازي هنڌين ماڳين مشهور هئي. هو هر روز رات جو ڪٽنب جي ٻارن کي نصيحت پريا ٺڪتا ۽ دلچسپ قصا ۽ ڪهاڻيون ٻڌائيندو هو. جن جي ٻڌڻ سان ٻارن کي ڏاڍو مزو ايندو هو ۽ سندن ڄاڻ ۽ سمجھداری ۾ اضافو ٿيندو هو. هڪڙي رات ڏاڏي پنهنجن پوٽن کي آڳاٽي زماني جي هڪ دلچسپ ڪهاڻي

ٻڌائي:

پيارا ٻارو! هي ان زماني جي ڳالهه آهي، جڏهن هن ڌرتي جي گولي تي انسانن جو انگ تمام ٿورڙو هو. اُهي قدرتي ماحول ۾ ڪڪاوان جهوپڙا ناهي ندين ڪٽنبن جي صورت ۾ رهندا هئا. انهن باهه ٻارڻ ۽ کاڌو پچائي کائڻ سکي ورتو هو. ان زماني ۾ ٽن پاتين تي مشتمل هڪ ڪٽنب ڪنهن جهنگل جي ڀرسان رهندو هو، مرد جو نالو ڦوڳ، عورت جو نالو ڦوڳيسي ۽ ننڍڙي ٻار جو نالو هولو هو. هڪ ڏينهن هولو سخت بيمار ٿي پيو. هولوءَ جي بيماري جي ڪري سندس ماءُ ۽ پيءُ ڏاڍا پريشان رهندا هئا. انهن کي هولوءَ جي بيماري جو ڪو علاج ڪونه ٿي سگهيو. هڪ رات جو ڦوڳ جي دماغ ۾ اهو خيال آيو ته جهوپڙي جي سامهون بينل وڻ جي پنن کي صاف پاڻيءَ ۾ باهه تي کاڙهي هولوءَ کي پيارجي ته من ڪو افاقو ٿي پئي! صبح جو

ڦوڳ اُن وڻ جا پن پتي باهه تي
 پاڻي ۾ ڪاڙهي، نهيل ڪاڙهو
 ڪجهه ٿڌو ڪري هولوءَ کي
 پياريو ته هُو نُونو ٿي ويو.
 هاڻي ڦوڳ ۽ ڦوڳيسي، هولوءَ
 سان خوش گذارڻ لڳا. کين
 انهي وڻ تي ويساهه ٿي ويو. ته
 ”انهي وڻ ۾ ضرور ڪو روح
 آهي جنهن اسان جي ٻچڙي کي
 نيڪ ڪيو آهي“ پنهي گڏجي



چيو. پوءِ انهن اُن وڻ جي پوڄا ڪرڻ شروع ڪري ڏني، جيڪا اڄ به جاري آهي.
 اهڙيءَ ريت انهيءَ اوائلي دؤر جي انسان فطرت جي هر انهيءَ مظهر (جنهن
 سان انهن کي فائدو ٿيو ٿي) جي پوڄا ڪرڻ شروع ڪري ڏني، انهن سج، چنڊ، تارن
 ۽ گرهن کي آسماني ديوتا ڪري ۽ جبلن، دريائن، هوا، پاڻي ۽ ڌرتيءَ کي زميني
 ديوي ۽ ديوتا ڪري پوڄڻ شروع ڪيو. دنيا جي قديم مذهبن جي اها ابتدائي
 صورت هئي.

ڪجهه صديون گذرڻ کان پوءِ انسان ڪجهه بهتر گهر اڏي ڳوٺن ۾ رهڻ لڳا،
 انهي دؤر ۾ گهڻا ماڻهو دريائن جي ڪنارن لڳ وڻن ۾ رهندا هئا.
 دجله ۽ فرات ندين جي ڪنارن جي ڀرسان بابل (ميسوپوٽيميا) ۾، نيل ندي جي
 ڪنارن تي مصر ۾، سنڌوندي جي ڪناري تي موئن جو دڙو ۽ يونان ۾ رهندڙ
 ماڻهن ۾ ڪيئي خيالي ۽ بي وجود آسماني ۽ زميني ديوي ديوتائن جون ڏندڪٿائون
 مشهور هيون، اهي انهن ديومالائي ڪردارن جي پوڄا ڪندا هئا.

بابلي تهذيب جا مشهور ديوي ديوتائن انا، اشتر ۽ سائيلي هئا. مصري
 تهذيب جا مشهور ديوي ديوتائن نت، جيب ۽ آسمان ديوي هئا سنڌ جي موئن جي
 دڙي جي تهذيب ۾ ڍڳي، لجاگوري ۽ ڌرتي ماتا کي ديوي ديوتا ڪري پوڄيو ويندو
 هو. يوناني تهذيب ۾ زيورس، هيرا، اطلس ۽ اينموئي نالي ديوي ۽ ديوتائن جي
 پوڄا ڪئي ويندي هئي. مٿين تهذيبن جا ماڻهو مٿي ڏنل آسماني ۽ زميني ديوي
 ديوتائن ۽ ديومالائي ڪردارن کان پنهنجي جان ۽ مال جي تحفظ، بيمارين ۽ ڏڪن

سورن کان چوتڪاري جي گهر ڪري دلي سُڪون محسوس ڪندا هئا. دلبر، ڏاڏي کي چيو: پر ڏاڏا سائين! ”اڄ به ڪي ڊڄڻا ماڻهو گجگوڙ ۽ ڪنوڙ واري برسات دوران گهر تي اڪ جي ڪاٺي رکندا آهن.“

ڏاڏي چيو: ”انهن جو ويساهه هوندو آهي ته اڪ تي ڪنوڙ ڪونه ڪرندي آهي.“

ڏاڏي وڌيڪ چيو ته اڄوڪي زماني ۾ وڌيڪ واري پاسي عورتون پير جي وڙ ۽ ٿلسي جي ٻوٽي جي پوڄا ڪنديون آهن، اهي به اوائلي مذهبن جون نشانليون آهن.

سبق جو خلاصو

آڳاٽي زماني ۾ هڪ جهنگل جي ڀرسان هڪ ڪٽنب رهندو هو. هن ڪٽنب ۾ تي پاتي هئا. هڪ دفعي انهيءَ ڪٽنب جو ننڍو ٻار سخت بيمار ٿي پيو، ٻار جي پيءُ هن کي گهر اڳيان بينل وڙ جا پن ڪاڙهي پياريا ته ڇوڪرو نڪ تي پيو، انهي ڪري ڪٽنب جي پاتين هن وڙ کي ديوتا سمجهي پوڄا شروع ڪري ڏني. اهڙي نموني اهي فطرت جي مظهرن جي پوڄا ڪرڻ لڳا. موئن جي دڙي، بابل، مصر ۽ يونان جا ماڻهو به انهن ديومالائي ڪردارن ۽ آسماني ۽ زميني ديوي ديوتائن جي پوڄا ڪندا هئا، اهي پوڄا واريون رسمون پراڻن مذهبن جون ابتدائي صورتون هيون.

مشق

شاگردن ۽ شاگردياتين لاءِ سرگرمي:

(الف) هيٺ ڏنل سوالن جا جواب ڏيو:

1. ڏاڏي ۾ ڪهڙيون خوبيون هيون؟
2. ڦوڳ وڙ جي پوڄا ڪيئن شروع ڪئي؟
3. اوائلي دؤر جي ماڻهن پنهنجون وسنديون ڪٿي ٺاهڻ شروع ڪيون؟
4. موئن جي دڙي جا ماڻهو ڇا جي پوڄا ڪندا هئا؟
5. آڳاٽي دؤر جي يوناني ديوي ديوتائن جا نالا ٻڌايو؟
6. رات جو سمهڻ مهل ٻارن کي آکاڻي ٻڌائڻ ڇو ضروري آهي؟

(ب) هيٺيان خال ڀريو:

1. ڏاڏي جي ڪهاڻين ٻڌڻ سان ٻارن جي ۽ ۾ اضافو ٿيندو هو.
2. ڦوڳ ۽ ڦوڳيسي جي پٽ جو نالو هو.
3. ڦوڳ پنهنجي بيمار پٽ کي پياريو.
4. فطرت جي مظهرن جي پوڄا مذهبن جي صورت هئي.
5. اڳاٽي زماني ۾ سنڌوندي جي ڪناري تي شهر آباد هو.

(ج) حصي ”الف“ کي حصي ”ب“ سان ملائي جملو درست ڪريو:

حصو- ب	حصو- الف
<ul style="list-style-type: none">• ڍڳي لجاگوري ۽ ڌرتي ماتا جي پوڄا ڪئي ويندي هئي.• زيورس، هيرا، اطلس ۽ انيموئي ديوتائن ۽ ديوين جي پوڄا ڪندا هئا.• انا، اشتر ۽ سائيلي هئا.• پپر جي وڻ ۽ ٿلسي جي ٻوٽي جي پوڄا ڪن ٿيون.• نت، جيب ۽ آسما ديوي هئا.	<ul style="list-style-type: none">• بابلي تهذيب جون ديوي ديوتائون• مصري تهذيب جون ديوي ديوتائون• سنڌ جي تهذيب موئن جي دڙي ۾• يونان ۾ ماڻهو• ٿر ۾ عورتون اڄوڪي زماني ۾ به

استادن لاءِ سرگرمي

- استاد شاگردن ۽ شاگردياڻين کي هدايت ڪن ته اهي موئن جي دڙي مان لڌل شين جا فوٽو گڏ ڪري هڪ وڏي شيٽ تي چنڊڙائي ڪلاس روم جي پٽ تي لڳائين.
- شاگردن ۽ شاگردياڻين کي هدايت ڪن ته اهي فطرت جي مظهرن جي پوڄا جون تصويرون ٺاهين.

نوان لفظ ۽ انهن جي معنيٰ

معنيٰ	لفظ
آرام، صحت ۾ بهتري اچڻ اعتبار نظارن، شين، وڻن ٻوٽن، جانورن وغيره. مافوق الفطرت، سمجھ کان مٿاهون، ديوي ديوتائن سان لاڳاپيل قصا بستيون مشهور زباني آکاڻيون جيڪي زمانن کان هلندڙ هجن. بچاءُ حد، ڪنارو چاڪ، چڱو پلو	افاقو ويساه مظهن ديومالائي وسنديون ڏندڪٿائون تحفظ ڪس نوبنو



روح پرستي ۽ جادو

سکيا جي حاصلات

- هن سبق پڙهڻ کان پوءِ شاگردن ۽ شاگردياڻين مان اميد رکجي ٿي ته اهي:
- شڪلين ذريعي ڄاڻي سگهندا ته روح پرستي ڇا آهي.
- جادوئي ڪهاڻيون پڙهي لطف اندوز ٿي سگهندا.
- روح پرستي ۽ جادو جو مطلب بيان ڪري سگهندا.
- تصويرن ۽ آکاڻين ذريعي جادو ۽ ڪاري جادو ۾ فرق سمجهي سگهندا.
- خاص نشان واري نظريي جي وضاحت ڪري سگهندا.
- ڪتب ۽ قبيلي جي خاص نشانن يا علامتن جي وچ ۾ فرق بيان ڪري سگهندا.
- خاص نشان يا علامت جي تصوير ڪڍي سگهندا.
- آکاڻين پڙهڻ ۾ دلچسپي وٺندا.
- آکاڻي ۽ ديومالائي قصي ۾ فرق کي سمجهي سگهندا.
- ايسپ جي آکاڻي ۽ ان مان ملندڙ نصيحت بيان ڪري سگهندا.



ڪلاس ٽئين جو استاد موڪل تي هو، تنهنڪري هڪ ٻيو استاد شاگردن کي ڪلاس ۾ پڙهائڻ لاءِ آيو.

استاد: السلام عليڪم

سڀني شاگردن استاد جي احترام ۾ اُٿي بيهي چيو: وعليڪم السلام
 استاد سڀني شاگردن کي ويهڻ لاءِ چيو ۽ پوءِ ڪلاس کي مصروف رکڻ ۽
 سندن مذهبي معلومات ۾ اضافو ڪرڻ لاءِ چيو ته اڄ اوهان مون کان پراڻن مذهبن
 جي باري ۾ سوال پڇي سگهو ٿا.

انهيءَ تي مهتاب اُٿي بيٺو ۽ سوال پڇڻ لڳو. سائين! گذريل رات منهنجي ڏاڏي اسان ٻارن کي قديم زماني جي ماڻهن جي قدرتي نظارن ۽ شين جي پوڄا بابت هڪ دلچسپ ڪهاڻي ٻڌائي هئي. اوهان مهرباني ڪري اوائلي دؤر جي ماڻهن جي مذهبن ۽ پوڄا ڪرڻ جي طريقن بابت اڄ پوري ڪلاس کي ٻڌايو.

اُستاد: مهتاب! توهان سٺو سوال ڪيو آهي، آءٌ اوهان کي پراڻي زماني جي مذهبن جي بڻ بڻياد، روح پرستي، جادو، ٽوٽن ڦيٽن، ڏندڪٿائن ۽ ريتن رسمن جي باري ۾ ٻڌايان ٿو.

روح پرستي (Animism) مان مراد آهي ته ماڻهن جو وڻن، بي جان شين ۽

فطرت جي مظهرن ۾ روح جي وجود ۾ عقيدو رکڻ.

مشهور فلسفي هربرٽ اسپينسر ۽ ايدورڊ ٽيلر جو خيال آهي ته اوائلي دؤر جو انسان سمجهندو هو ته جاندار توڙي بي جان شين ۾ روح آهي. هو پنهنجي باري ۾ هيئن سمجهندو هو ته هن جو روح به خواب يا سڀني وقت ٻاهر نڪري ويندو آهي. ساڳي نموني ۾ هو سمجهندو هو ته جانورن ۽ ٻين شين ۾ به روح آهي ۽ اهو جانورن ۽ انسانن جي مرڻ کان پوءِ به ڀٽڪندو رهندو آهي. هن کي مافوق الفطرت طاقتون حاصل هونديون آهن. اهڙي ريت انهن پنهنجن پترن يعني مري ويل مائٽن کي پوڄڻ شروع ڪيو.

جادو (Magic) مان مراد آهي سحر، طلسم، پراسرار طريقي جو مفروضو ۽

سمجهه کان ٻاهر نتيجا ڏيڻ جي صلاحيت کي مڃڻ.

اڳاٽي دؤر جو انسان ٻين ماڻهن کي پنهنجي منشا مطابق هلائڻ، جانورن ۽ فصلن جي واڌ ويجهه ۽ انهن مان فائدو حاصل ڪرڻ لاءِ جادوئي عمل، ٽوٽا ڦيٽا ڪندو هو، اهڙي طريقي سان هو ڪنهن اڻ ڏٺل ۽ هر ڪنهن کي سمجهه ۾ نه ايندڙ طاقت تي يقين رکندو هو ۽ هو انهن طاقتن کي راضي ڪرڻ لاءِ ڪي پوڄائون ۽ ٽوٽا ڦيٽا پڻ ڪندو هو.

جادو ۽ ڪاري جادو ۾ فرق: جادوگر ماڻهن کي خوش ڪرڻ يا انهن تي

پنهنجو اثر ويهارڻ جي ڪوشش ڪندو آهي. انهي مان ڪا شيءِ تيزي سان گم ڪري ڇڏي آهي يا بدلائي ڇڏي آهي. انهيءَ ۾ گهڻو ڪمال هٿ جي صفائيءَ جو هوندو آهي، جادو ۾ ڪنهن جو نقصان ڪونه ٿيندو آهي، پر ان جي ابتڙ ڪارو جادو ٻين ماڻهن جي برائي ڪرڻ يا کين نقصان پهچائڻ جي نيت سان ڪيو ويندو آهي.



خاص نشان وارو نظريو (Totemism):

اوائلي دؤر ۾ ڪو ڪٽنب يا قبيلو پنهنجو هڪ خاص نشان يا علامت مقرر ڪري ڇڏيندو هو. جنهن جي ذريعي سان هڪ خاندان يا قبيلو پنهنجي عقيدت جو اظهار ڪندو هو، اهو گروپ ڪنهن جانور، پکي، ٻوٽي يا ڪنهن شيءِ کي پاڻ تي مهربان هئڻ جو يقين رکندڙ هوندو هو، انهيءَ

ٽوٽم يا خاص نشان کي هر ڀيرو ديوي يا ديوتا ڪونه سمجهيو ويندو هو پر انهيءَ لاءِ پنهنجي دل ۾ وڏو احترام ۽ عقيدت هوندي هئن.

آڪاڻي (Fable): فيبل هڪ مختصر تمثيلي ڪهاڻي هوندي آهي، خاص طور تي اهڙي آڪاڻي جنهن ۾ جانور انسانن جهڙو ڪردار ادا ڪندڙ هوندا آهن، انهن ۾ انسانن جهڙي ذهانت ۽ ڳالهه ٻولهه هوندي آهي ۽ اها نصيحت ڀري هوندي آهي. پوري دنيا ۾ ”ايسپ جون آڪاڻيون“ ڏاڍيون مشهور آهن، اهي اسڪولن ۾ پڙهايون وڃن ٿيون ۽ انهن جي ذريعي شاگردن کي نصيحت پريا ٿڪتا سمجهايا وڃن ٿا، جيئن ”سهي ۽ ڪچونءَ جي آڪاڻي“ وغيره.

ڏندڪٿائون (Myths): اها هڪ فرضي ڪهاڻي هوندي آهي، جيڪا تصوراتي ۽ مافوق الفطرت خيالن تي ٻڌل هوندي آهي، اها ديومالائي ڪردارن تي مشتمل هوندي آهي، پراڻين تهذيبن جا ماڻهو اهڙن ديومالائي ڪردارن جي پوڄا ڪندا هئا. اهڙي طرح قديم زماني جا مذهب روح پرستي، جادو ۽ ڏندڪٿائون وارن عقيدن ۽ پوڄا جي طريقن تي ٺهيل هوندا هئا.

سبق جو خلاصو

اوائلي دؤر جا ماڻهو روح پرستي، جادوئي عملن، ٽوٽن ڦيٽن ۽ ديومالائي ڏندڪٿائون تي يقين رکندڙ هئا، اهي فطرت جي مظهرن جي پوڄا ڪندا هئا، اهي سمجهه ۾ نه ايندڙ مافوق الفطرت طاقتن کان مدد گهرندا هئا. انهن ۾ ڪٽنبن ۽ قبيلن جي لاءِ جدا جدا خاص نشان يا علامتون مقرر ٿيل هونديون هيون، جن سان اهي ڏاڍي عقيدت رکندا هئا.

مشق

شاگردن ۽ شاگردياڻين لاءِ سرگرمي:

(الف) هيٺين سوالن جا جواب ڏيو:

1. روح پرستي مان مراد ڇا آهي؟
2. بين کي نقصان پهچائڻ لاءِ ڪيل جادو کي ڇا چئبو آهي؟
3. ٽوٽر ڇا کي چئبو آهي؟
4. فيبل جا ڪردار ڪير هوندا آهن؟
5. ڏندڪٿا ڪهڙن خيالن تي ٻڌل هوندي آهي؟
6. سهي ۽ ڪچونءَ جي آکاڻي مان ڪهڙي نصيحت ملي ٿي؟

(ب) هيٺيان خال ڀريو:

1. آڳاٽي زماني ۾ بين ماڻهن کي پنهنجي منشا مطابق هلائڻ لاءِ انهن تي ڪيو ويندو هو.
2. اسڪولن ۾ ”ايسپ جي آکاڻين“ جي ذريعي شاگردن کي سمجهايا وڃن ٿا.
3. عام طرح سان جادوگر جو جادو حقيقت ۾ هوندو آهي.
4. اهڙي ريت انهن يعني مري ويل ماڻهن کي پوڄڻ شروع ڪيو.

(ج) حصي ”الف“ کي حصي ”ب“ سان ملائي جملو درست ڪريو:

حصو - الف	حصو - ب
<ul style="list-style-type: none"> • اوائلِي دؤر جو انسان سمجهندو هو ته • پراڻي زماني ۾ فصل سنا ٿيڻ لاءِ • فيبل هڪ مختصر ڪهاڻي آهي • ڪٽنبن ۽ قبيلن کي پنهنجي ٽوٽر سان • اوائلِي دؤر جا ماڻهو 	<ul style="list-style-type: none"> • جنهن جي ڪردارن ۾ انسانن جهڙي ذهانت هوندي آهي. • ڊيو مالائي ڪردارن کان مدد گهرندا هئا. • جاندار توڙي بي جان شين ۾ روح آهي. • جادوئي عمل يا ٽوٽا ڦيٽا به ڪيا ويندا هئا. • ڏاڍي عقيدت هوندي هئي

استادن لاءِ سرگرمي

- شاگردن جا ٻه گروپ ٺاهي، هڪ گروپ کي ڪا جادوئي ڪهاڻي ۽ ٻئي گروپ کي ڪا ايسپ جي آکاڻي لکي اچڻ لاءِ چون.
- شاگردن کي مختلف مذهبن ۽ ڌرمن جي خاص نشانين جا فوٽو گڏ ڪري اچڻ ۽ انهن کي شيٽ تي چنبڙائي ڪلاس جي پٽ تي ٽنگڻ لاءِ هدايت ڪن.

نوان لفظ ۽ انهن جي معنيٰ	
معنيٰ	لفظ
حيرت انگيز، راز سان ڀريل	پراسرار
عام ماڻهو جي عقل ۽ ذهن کان مٿي	مافوق الفطرت
قياس، گمان تي فرض ڪري سمجهڻ	مفروضو
جادو	طلسم
مرضي	منشا
خيالي	تصوراتي
هنر، گڻ	ڪمال
جادوئي اثر.	سحر
ٿورو گهٽ	مختصر
ڊرامائي	تمثيلي
مذهبي اصولن تي ڀروسو	عقيدي

سماجي ۽ اخلاقي قدر

هر مذهب پنهنجي پوئلڳن کي نيڪي ۽ برائيءَ جي ڀارت ڪري ٿو. سچائي، وعدو پاڙڻ، وڏن جو ادب ڪرڻ ۽ ٻين جي ڪم اچڻ وغيره نيڪيءَ جا ڪم آهن ساڳي نموني ڪوڙ، ظلم، وعدي خلافي ۽ وڏن جي بي ادبي ڪرڻ نهايت برا ڪم آهن. اهڙين سٺين عادتن کي اپنائڻ ۽ برين ڳالهين کان بچڻ کي ”اخلاقي قدر“ چيو وڃي ٿو.

هن باب ۾ اخلاقي قدرن کي اڀارڻ لاءِ جيڪي سبق شامل ڪيا ويا آهن تن مان هنن ڳالهين تي روشني پوي ٿي: اخلاقي قدرن جي اهميت، مذهب ۽ اخلاقيات جي وچ ۾ تعلق، زندگي جي اهميت، ڌرتيءَ تي موجود انساني، حيواني ۽ ٻوٽن جي زندگي لاءِ احترام، ٻوٽن جي حياتي، سڀني انسانن جاڳي ڄمڻ کان برابر آهن، ذات پات، نسل، جنس، سماجي رتبي، پيشي ۽ مذهب جي مت پيدا ڪانسواءِ سڀني انسانن جو احترام، علم جي اهميت ۽ صفائي سترائيءَ جا فائدا.

اخلاقي قدرن جي اهميت

سکيا جي حاصلات

- هن سبق پڙهڻ کان پوءِ شاگردن ۽ شاگردياتين مان اميد رکجي ٿي ته اهي:
- لفظ ”قدر“ جو مفهوم بيان ڪري سگهندا ۽ اخلاقي قدرن جي فهرست ٺاهي سگهندا.
- ڄاڻندا ته اخلاقي قدرن تي عمل ڪرڻ سان ماڻهو جو پنهنجو به ڀلو ٿيندو.
- سمجهندا ته مذهب به اخلاقي قدرن جو ذريعو آهن.
- اخلاقي ضابطي تي عمل ڪرڻ سان سڀني ڌرم ۽ مذهبن جا پوئلڳ باهمي هم آهنگي سان هڪ سُڪي، خوشحال ۽ پُر امن زندگي گذاري سگهندا.
- دلي طرح مڃيندا سڀئي مذهب پنهنجن پوئلڳن کي اعليٰ اخلاقي ضابطن تي عمل ڪرڻ لاءِ راغب ڪن ٿا. محسوس ڪندا.

- لفظ ”قدر“ جو مفهوم اخلاقي لچڻ، اصول، ماپا ۽ معيار آهي. جهڙوڪ سچائي، ايمانداري، حب الوطني، وقت جي پابندي وغيره. انساني زندگيءَ ۾ اعليٰ اخلاقي قدرن جي تمام گهڻي اهميت آهي. ڇاڪاڻ ته انهن تي عمل ڪرڻ سان ماڻهو کي هيٺيان فائدا حاصل ٿين ٿا مثلاً:
- انسان جي پنهنجي ناماچاري وڌي ٿي ۽ سندس سُني ساڪَ قائم ٿئي ٿي.
 - ان جي ذات سان قوم ۽ ملڪ کي فائدو ٿئي ٿو.
 - ان جي ايمانداري، سچائي، هر معاملي ۾ چٽائي ۽ ديانتداري سان سندس سچڻ، دوستن ۽ خيرخواهن جو تعداد ڏينهن ڏينهن وڌندو رهي ٿو.
 - پنهنجا واعدا ۽ عهد پورا ڪرڻ جي ڪري سندس پنهنجن مائٽن، گراهڪن، انتظاميه، ڪمپني مالڪن ۽ سماج جي هر ماڻهوءَ سان بهتر تعلقات قائم رهن ٿا.
 - سندس مثال سان ملڪ جي نوجوانن ۾ به اعليٰ اخلاقي قدرن تي عمل ڪرڻ جو اُتساهه پيدا ٿئي ٿو.
 - هو پاڻ هڪ سُڪي، خوشحال، پُر امن، باوقار ۽ شاندار زندگي گذاري سگهي ٿو، ٻيا ماڻهو به انهي کان متاثر ٿين ٿا ۽ آهستي آهستي سمورو سماج به سڌري وڃي ٿو.
- اخلاقي قدرن جي اهميت اجاگر ڪرڻ لاءِ مذهبي تعليمات جي استاد شاگردن کي هڪ آکاڻي ٻڌائي:

هڪ دفعي جي ڳالهه آهي ته هڪ شهر ۾ هڪ ڪائير رهندو هو، هو هر روز جهنگ ۾ وڃي ڪائون وڍي آڻي شهر ۾ وڪڻندو هو، کيس جيڪو پئسو ملندو هو، انهي مان پنهنجو گذر سفر ڪندو هو، هو ڏاڍو صابرين، سچار ۽ ايماندار هوندو هو، هڪ ڏينهن هو جهنگ ۾ وهندڙ درياءَ جي ڪناري تي ڪائون وڍي رهيو هو ته سندس ڪهاڙي هٿ مان ڇڏائي درياءَ ۾ ڪري پيئي. هو ڏاڍو پريشان ٿي ويو ۽ سوچڻ لڳو ته هاڻي آءٌ ڪائون ڪيئن وڍيندس. مون وٽ ته نئين ڪهاڙي خريد ڪرڻ جيترا پئسا به نه آهن، اهو سوچي ويچارو پريشاني وچان روئڻ لڳو.

سندس روئڻ جي آواز تي اوچتو هڪ فرشتو انساني روپ ۾ اچي ظاهر ٿيو، فرشتي پڇيو: اي ڪائير! تون ڇو پيو روئين؟ هن ورائيو ته منهنجي ڪهاڙي درياءَ ۾ ڪري پئي آهي، هاڻي ڪهاڙي ڪانسواءِ آءٌ پنهنجي روزي ڪيئن ڪمائيندس، هاڻي ته آءٌ ۽ منهنجا ٻچا بڪ مري وينداسين! فرشتي کي هن تي رحم اچي ويو، هو ٽٻي هڻي هڪ سوني ڪهاڙي پاڻي مان ڪڍي آيو ۽ ڪائير کي ڏيڻ لڳو ته



ڪائير اها وٺڻ کان انڪار ڪري ڇڏيو، چيائين ته اها منهنجي ناهي، فرشتي ٻيهر ٽٻي هڻي پاڻي مان هڪ چانديءَ جي ڪهاڙي ڪڍي آڻي کيس ڏني، پر ڪائير اها به وٺڻ کان انڪار ڪري ڇڏيو. چوڻ لڳو ته منهنجي ڪهاڙي سون يا چانديءَ جي نهيل ڪونه هئي. تنهن تي فرشتي وري ٽٻي هڻي ان جي پنهنجي لوهي ڪهاڙي ڪڍي آڻي هن کي ڏني جيڪا هن خوشيءَ سان ورتي ۽ فرشتي جا احسان مڃڻ لڳو. فرشتو به هن جو اعليٰ

اخلاقي ڪردار ڏسي ڏاڍو خوش ٿيو ۽ انعام طور اهي ٻيئي سون ۽ چانديءَ جون
 ٺهيل ڪهاڙيون به پاڻي مان ڪڍي آڻي هن کي ڏنيون.
 انهيءَ ڪهاڙي مان اسان کي اهو اخلاقي سبق ٿو ملي ته: ”ايمانداري هڪ
 بهترين عمل آهي. اهڙي ايماندار ماڻهوءَ کي اعليٰ اخلاقي قدرن جو هڪ ڏينهن
 ضرور بهترين انعام ملي ٿو.“

مذهب ۽ اخلاقيات جي وچ ۾ تعلق

هر مذهب ۾ انساني ڪردار جي تعمير جي وڏي اهميت آهي، مذهب پنهنجي
 پوئلڳن کي سٺي اخلاق رکڻ جي تلقين ڪري ٿو. عام زندگيءَ ۾ مالڪ حقيقي
 کي ياد ڪرڻ، ديانتداري سان روزي ڪمائڻ ۽ ٻين جو ڀلو ڪرڻ سان ئي ماڻهو هڪ
 بهترين انسان بڻجي ٿو.
 اخلاقيات جو علم به ساڳيو ڪم ڪري ٿو، جيڪو ماڻهوءَ جي اخلاق ۽
 ڪردار جي تعمير ڪري ٿو، ان کي اعليٰ اخلاقي قدر سڀڪاري کيس هڪ بهترين
 انسان بڻائي ٿو، انهي ڪري مذهب ۽ اخلاقيات جو پاڻ ۾ تمام گهرو تعلق آهي.

سبق جو خلاصو

انساني زندگي ۾ اعليٰ انساني قدرن جي تمام گهڻي اهميت آهي، ڇاڪاڻ ته
 انهن تي عمل ڪرڻ سان ماڻهوءَ جي پنهنجي ساک سٺي ٿئي ٿي ۽ هن جي ذات مان
 ملڪ ۽ قوم کي فائدو ٿئي ٿو، کيس ڏسي ٻيا به سٺا انسان ٿيڻ جي ڪوشش ڪن ٿا
 ۽ آهستي آهستي سڄو سماج به سڌري پوي ٿو.
 مذهبي تعليمات جي استاد صاحب ٻارن کي هڪ آکاڻي ٻڌائي جنهن مان
 اخلاقي سبق مليو ٿي ته اعليٰ اخلاقي قدرن جو هڪ ڏينهن ضرور بهترين انعام ملي
 ٿو.
 هر مذهب پنهنجي پوئلڳن جي اخلاق ۽ ڪردار جي تعمير ڪري ٿو،
 اخلاقيات جو علم به اهو ساڳيو ڪم ڪري ٿو، تنهنڪري انهن ٻنهي جي وچ ۾
 گهرو لاڳاپو آهي.

مشق

شاگردن ۽ شاگردياتين لاءِ سرگرمي:

(الف) هيٺين سوالن جا جواب ڏيو:

1. انساني زندگي ۾ اعليٰ اخلاقي قدرن جي ڪهڙي اهميت آهي؟
2. اخلاقي قدرن تي عمل ڪرڻ سان ڪنهن جو ڀلو ٿئي ٿو؟
3. ڪانير جهنگ ۾ ڇو روئڻ لڳو؟
4. فرشتي هن کي پهرئين ڀيري ڪهڙي ڪهاڙي آڻي ڏني؟
5. مذهب ۽ اخلاقيات ۾ ڪهڙين ڳالهين جي هڪجهڙائي آهي؟

(ب) هيٺيان خال ڀريو:

1. اخلاقي قدرن تي عمل ڪرڻ سان انسان جي پنهنجي وڌي ٿي.
2. ڪنهن ماڻهو کي اعليٰ اخلاقي قدرن تي عمل ڪندي ڏسي، نوجوانن ۾ به اهڙو پيدا ٿئي ٿو.
3. هڪ ڏينهن ڪانير جي ڪهاڙي ۾ ڪري پيئي.
4. فرشتي ٻئي دفعي ڪانير کي جي ٺهيل ڪهاڙي آڻي ڏني.
5. هر مذهب ۾ انساني ڪردار جي تعمير جي وڏي آهي.

(ج) صحيح جملي جي آخر ۾ ”√“ ۽ غلط جي پويان ”X“ جو نشان لڳايو:

	جُملا	صحيح	غلط
<input type="checkbox"/>	• اعليٰ اخلاقي قدرن تي عمل ڪندڙ انسان جي شخصيت باوقار بڻجي ٿي.	<input type="checkbox"/>	<input type="checkbox"/>
<input type="checkbox"/>	• سوني ڪهاڙي ملڻ سان ڪانير ڏاڍو خوش ٿيو.	<input type="checkbox"/>	<input type="checkbox"/>
<input type="checkbox"/>	• پنهنجي اصلي لوهي ڪهاڙي ملڻ سان ڪانير خوش ڪونه ٿيو.	<input type="checkbox"/>	<input type="checkbox"/>
<input type="checkbox"/>	• مذهب ۽ اخلاقيات انسان کي بهترين انسان بڻائين ٿا.	<input type="checkbox"/>	<input type="checkbox"/>
<input type="checkbox"/>	• وعا ۽ عهد پورا ڪرڻ سان هڪ ماڻهوءَ جا ٻين ماڻهن سان تعلقات خراب ٿين ٿا.	<input type="checkbox"/>	<input type="checkbox"/>

استادن لاءِ سرگرمي

- استاد شاگردن ۽ شاگردياڻين کي اعليٰ اخلاقي قدرن جي فهرست ناهي اچڻ لاءِ چون.
- اخلاقي قدرن جي اهميت تي هڪ تقرير مقابلو ڪرائين.

نوان لفظ ۽ انهن جي معنيٰ	
معنيٰ	لفظ
نيڪ نامي، پرم، شهرت	ساک
ظاهر، پڌرو	أجاگر
لاڳاپا، واسطا	تعلقات
ٿورو	احسان
جذبو	أتساه
تاكيد، هدايت	تلقين
شانائتو	باوقار
گهاتو	گهرو

اخلاقي قدر

سکيا جي حاصلات

- هن سبق پڙهڻ کان پوءِ شاگردن ۽ شاگردياڻين مان اميد رکجي ٿي ته اهي:
- سمجهي سگهندا ته ذرتيءَ تي موجود هر زندگي اهم آهي.
- سمجهي سگهندا ته انساني زندگي جي اهميت سڀني کان مٿاهين آهي، انسان مالڪ حقيقي جي وڏي ۽ اهم ترين مخلوق آهي.
- ڄاڻندا ته اسان انسان مالڪ حقيقي جي سموري مخلوق يعني جانورن ۽ ٻوٽن وغيره جا تمام گهڻا قرضدار آهيون.
- احساس پيدا ٿيندو ته جانورن ۽ پکين تي رحم ڪرڻ گهرجي.
- سمجهندا ته وڻن، ٻوٽن ۽ بيلن جي واڌو بجهه ماحول لاءِ بلڪل ضروري آهي.
- ماحول کي صاف سٿرو رکڻ جو احساس پيدا ٿيندو ۽ انهن ۾ قدرتي ماحول ۽ قدرتي مخلوق لاءِ عزت ۽ احترام آهي.
- ماحول کي صاف سٿرو رکڻ لاءِ احتياطي اپاءَ وٺندا.



مذهبي تعليمات جي استاد ڪلاس ۾ ايندي ئي پاڻ سان گڏ آندل هڪ تصوير ڏيکاري شاگردن کان سوال پڇيو: هن تصوير ۾ اوهان ڪهڙيون جاندار شيون ڏسو ٿا؟ پت وڪرم! تون ٻڌاء.

وڪرم جواب ڏنو: هن تصوير ۾ اسان، انسان، جانور، پکي، جيت ۽ پاڻي ۾ رهندڙ مڇيون وغيره ڏسي سگهون ٿا.

استاد: پيارا ٻارو! هن تصوير ۾ وڻ ۽ ٻوٽا به نظر اچن پيا. اهي به جاندار شيون آهن ڇاڪاڻ ته انهن جي به واڌ ويجهه ٿيندي رهندي آهي.

پکي ۽ جانور

مالڪ حقيقي انسان جو پنهنجي سموري مخلوق کان مٿاهون درجو رکيو آهي، تنهنڪري انسان کي اشرف المخلوقات سڏيو ويندو آهي. اشرف المخلوقات هئڻ جي حيثيت ۾ انسان جي اها به اهم ذميواري آهي ته اهو دنيا جي ٻين سڀني جاندارن جي حفاظت ڪري ۽ مناسب سارسنپال لهي، ڇاڪاڻ ته خود انسان جي جياپي جو دارومدار ٻين جاندارن تي آهي. جانور ۽ پکي پکڻ اسان لاءِ تمام گهڻا فائديمند آهن. انسانن جي زندگيءَ جو دارومدار جانورن، پکين، وڻن ۽ ٻوٽن تي آهي، اهي انساني حياتيءَ کي قائم رکڻ لاءِ خوراڪ ۽ بهتر ماحول مهيا ڪن ٿا. اڳاڻي زماني ۾ چين ملڪ تي ماوڙي تنگ نالي بادشاهه جي حڪومت هئي، اتان جا ماڻهو جانورن جو فصل ڪاهيندا هئا، هڪ دفعي بادشاهه کي ٻڌايو ويو ته هر سال جنگلي جانور ۽ پکي پکڻ تمام گهڻو فصل کائي وڃن ٿا، جنهن ڪري اناج گهٽ ٿئي ٿو ۽ ماڻهن کي نقصان ٿئي ٿو. حڪومت طرفان اعلان ڪيو ويو ته اهڙن جانورن کي ماريو وڃي ۽ پکين کي به قاسايو يا ماريو وڃي. اهڙي طرح جانور ۽ پکي مار مهه شروع ڪئي وئي. ٻن سالن تائين پکين ۽ جانورن کي ماري ختم ڪيو ويو رڳو ٿورن جهنگلي جانورن ۽ پکين جو بچاءُ ٿيو جيڪي فصلن ۽ آبادي کان پري ڪن هنڌن تي وڃي لڪا.

ٻن سالن کان پوءِ ماڻهن ڏٺو ته جانورن جو فصل خراب ٿي رهيو آهي، جنهن جو سبب جيت جڻا ۽ ڪيڙا هئا جيڪي فصل ۽ اناج کائي چٽ ڪري رهيا هئا. اهڙي نقصانڪار جيتن کي پهريان پکي پکڻ کائي ڇڏيندا هئا ۽ فصل بهتر ٿيندو هو ۽ ان جي عيوض پکي توڙي جانور تمام ٿورو اناج کائيندا هئا، تڏهن سرڪار کي احساس ٿيو ته واقعي جانور ۽ پکي فصلن جي لاءِ نقصانڪار نه بلڪه فائديمند هئا پوءِ اعلان ڪيو ويو ته هاڻي ڪير به پکين ۽ جانورن کي فصل تي اچڻ کان نه روڪي، پر ماحول جو توازن خراب ٿي چڪو هو، پکين ۽ جانورن جي نه هجڻ ڪري فصل ڪيڙن ۽ جيتن جي ور چڙهي ويو. پوري ملڪ ۾ کاڌي جي تمام گهڻي کوٽ ٿي پئي ۽ ڏڪار جي ڪري لکين ماڻهو مري ويا.

تنهنڪري پکين ۽ جانورن جي ماحول لاءِ بيحد گهڻي اهميت آهي، ان سان گڏ پکين مان اسان کي گوشت ۽ آنا جڏهن ته جانورن مان کير ۽ گوشت ملي ٿو. انهن جي کلن مان بوت ۽ جئڪيٽ ٺاهيا ويندا آهن. انهن جي وارن مان گرم ڪپڙا ٺاهيا وڃن ٿا. جانور سواري ڪرڻ، بار ڪڍڻ ۽ هر ڪاھڻ لاءِ به ڪم ايندا آهن.

وڻ ۽ ٻوٽا

جيون جڏهن اسڪول جي موڪلن ۾ ڳوٺ آيو ته هن پنهنجي ڏاڏي کي باغيچي ۾ ٻوٽا ۽ وڻ پوکيندي ڏٺو. هن ڏاڏي کان پڇيو ته ڏاڏا سائين! اوهين ايترا وڻ ۽ ٻوٽا ڇو پيا هڻو؟ ڏاڏي ورائيو: پُٽ! وڻ ٿڻ ۽ ٻوٽا اسان جي آسپاس جي ماحول کي خوبصورت بڻائن ٿا. انهن مان آڪسيجن، ميوا، ڪوئر ۽ چوپائي مال جو چارو ملي ٿو، وڻن جي ڪاٺ مان اسان کي پيا به ڪيترائي فائدا آهن، وڻ برسات پوڻ جو سبب بڻجن ٿا.

جيون: ڏاڏا سائين! اوهان ته تمام گهڻو پوڙها آهيو، هي ٻوٽا جڏهن وڏا ٿيندا ته پوءِ ئي قل ڏيندا ۽ اوهين اهو متان نه کائو، پوءِ اوهين ايڏي محنت ڇو پيا ڪريو؟
ڏاڏو: پُٽ! اهو ته نيڪيءَ جو ڪم آهي، منهنجن وڏڙن جي پوکيل وڻن جو ميوو مون کاڌو ۽ هنن وڻن جو ميوو وري اوهان کائيندا ۽ اهو سلسلو پيو هلندو.

جيون: ڏاڏا! ان لاءِ اسان کي ڇا ڪرڻ گهرجي؟

ڏاڏو: پُٽ! اسان هڪ خوبصورت ماحول ۾ رهون ٿا جتي جانور، پکي ۽ وڻ ٻوٽا ئي ان کي سهڻو بنائين ٿا ۽ انسان، جانورن توڙي وڻن ۽ ٻوٽن جو تمام گهڻو قرضدار آهي، تنهنڪري هن تي فرض ٿئي ٿو ته هو جانورن تي ڪهل ڪري ۽ انهن جي صحيح نموني سارسنپال لهي، وڻن، ٻوٽن ۽ ٻيلن جي واڌ ويجهه لاءِ اُٻاءُ وٺي.

سبق جو خلاصو

مالڪ حقيقي انسان کي پنهنجي سموري مخلوق کان مٿاهون درجو ڏنو آهي، انسان جي زندگيءَ جو دارومدار جانورن، وڻن ۽ ٻوٽن تي آهي، اهي هن کي خوراڪ مهيا ڪن ٿا، اهي انساني جياپي لاءِ تمام گهڻي اهميت رکن ٿا. تنهن ڪري هر انسان تي فرض ٿئي ٿو ته هو جانورن تي رحم ڪري، وڻن ۽ ٻوٽن جو خيال رکي ۽ انهن جي هر طرح سارسنپال لهي. انهن جي واڌ ويجهه لاءِ اُٻاءُ وٺي.

مشق

شاگردن ۽ شاگردياتين لاءِ سرگرمي:

(الف) هيٺين سوالن جا جواب ڏيو:

1. جاندار شيون ڪهڙيون ڪهڙيون آهن؟
2. مالڪ حقيقي پنهنجي سموري مخلوق مان مٿاهون درجو ڪنهن جو رکيو آهي؟
3. جانورن مان انسان کي ڪهڙا فائدا آهن؟
4. وڻن ۽ ٻوٽن جا ڪهڙا فائدا آهن؟
5. جانورن جي صحيح سارسنيال ڪيئن لهجي؟

(ب) هيٺيان خال ڀريو:

1. وڻ ۽ ٻوٽا به آهن.
2. انسان کي سڏيو ويو آهي.
3. اسان کي جانورن تي ڪرڻ گهرجي.
4. اسان کي پکين جي لاءِ ۽ رکڻ گهرجي.
5. وڻ وسڻ جو سبب بڻجن ٿا.

(ج) حصي ”الف“ کي حصي ”ب“ سان ملائي جملا درست ڪريو:

حصو - الف	حصو - ب
<ul style="list-style-type: none"> • انسان جي جياپي جو دارومدار • وڻ ٿڻ ۽ ٻوٽا آس پاس جي ماحول کي • انسان جانورن، وڻن ۽ ٻوٽن جو • جانورن، وڻن ۽ ٻوٽن جي سارسنيال لهڻ 	<ul style="list-style-type: none"> • تمام گهڻو قرضدار آهي. • به هڪ اخلاقي قدر آهي. • جانورن، وڻن ۽ ٻوٽن تي آهي. • خوبصورت ناهين ٿا.

استادن لاءِ سرگرمي:

- اسڪول ۽ ان جي پس ڳرائيءَ ۾ وڻن پوکڻ جو هفتو ملهائڻ ۽ شاگردن کي ان ۾ عملي طرح حصو وٺڻ لاءِ آماده ڪري ۽ پاڻ به حصو وٺن.
- شاگردن کي جانورن تي رحم ڪرڻ بابت ڏهه جملا لکي اچڻ لاءِ هدايت ڪن.

نوان لفظ ۽ انهن جي معنيٰ	
معنيٰ	لفظ
سڄي مخلوق کان وڌيڪ عزت وارو	اشرف المخلوقات
رحم، باجهه	ڪهل
سولو	سهنج
خوش نصيبي	خوشحالي
چوڌاري، چو طرف، ويجهو	آس پاس
وڻ جي ٿڙ مان نڪتل رَس، چنبرائڻ ۾ ڪم ايندڙ رَس	ڪوئر
چوپائي مال جو کاڌو، گاهه	چارو
قرض ڪٽندڙ	قرضدار
درست، پورو	صحيح



هن تصوير مان گهٽ ۾ گهٽ پنجن شين جا نالا لکو.

انسانن لاءِ احترام

سکيا جي حاصلات

- هن سبق پڙهڻ کان پوءِ شاگردن ۽ شاگردياتين مان اميد ڪجي ٿي ته اهي:
- بيان ڪري سگهندا ته سڀني انسان برابر آهن.
 - سمجهي سگهندا ته هر هنڌ هر ڪنهن جي جنم، مرڻ ۽ واڌ ويجهه وارو عمل هڪجهڙو آهي.
 - ٻڌائي سگهندا ته سڀني انسان عزت لائق آهن.
 - عالمي انساني حقن جي پڌرنامي ۾ درج سڀني بنيادي انساني حقن کي ڳڻي ٻڌائي سگهندا.
 - تسليم ڪندا ته عالمي انساني حقن واري پڌرنامي ۾ حق سڀني انسانن کي حاصل هئڻ گهرجن، انهيءَ ۾ نسل، جنس، ٻولي ۽ مذهب جو فرق روا ڪونه رکڻو آهي.



آمريڪا جي الباما رياست جي هڪ شهر ۾ روزا پارڪس نالي هڪ نيگرو عورت رهندي هئي، سندس ڏاڏي کي پين ڪارن وانگر آفريڪا کان سامونڊي جهازن ۾ قيدين وانگر واڙي آمريڪا جي وڏي شهر نيويارڪ ۾ قائم غلامن جي منڊي ۾ وڪرو ڪيو ويو هو. انهن غلامن جا خريدار وڏا زميندار هوندا هئا، گورا زميندار ڪارن غلامن کان جبري پورهيو ڪرائيندا هئا، مٿن هر طرح جو ظلم ڪيو

ويندو هو. انهن کي رنگ ۽ نسل جي بنياد تي نفرت جي نگاه سان ڏٺو ويندو هو. ڪارن کي گورن سان گڏجي ويهڻ، هوتلن ۾ کاڌو کائڻ، پارڪن ۾ گهمڻ ۽ ساڳئي اسڪول ۾ تعليم حاصل ڪرڻ جي اجازت ڪونه هوندي هئي، بسن ۾ به سفر ڪندي کين گورن مسافرن لاءِ پنهنجي سیت خالي ڪرڻي پوندي هئي.

1955ع ۾ هڪ ڏينهن روزاپارڪس منتگومري بس ۾ سفر ڪري رهي هئي، سفر دوران کيس هڪ گوري مسافر لاءِ سیت خالي ڪرڻ جو چيو ويو، روزاپارڪس سیت خالي ڪري ڏيڻ کان انڪار ڪري ڇڏيو. بس جي ڊرائيور توڙي ٻين مسافرن هن کي پنهنجي سیت تان اٿي انهي نئين گوري مسافر کي ڏيڻ لاءِ زور ڀريو پر هو پنهنجي انڪار تي قائم رهي، نيٺ پوليس هن کي سندس سیت تان زوريءَ اُتاري

ان تي انهيءَ گوري کي ويهاريو. کيس گرفتار ڪيو ويو. پر سندس انڪار ڪارن کي برابري جا حق ڏيارڻ لاءِ هڪ تحريڪ جو محرڪ بنجي ويو. مارتن لوثر ڪنگ جي اڳواڻيءَ ۾ هڪ زبردست تحريڪ شروع ٿي، جيڪا نيٺ ڪامياب ٿي ۽ ڪارن کي برابريءَ جا حق مليا.

دنيا جا سڀئي دين ڌرم انساني برابري جو درس ڏين ٿا، گڏيل قومن جي اداري 10 ڊسمبر 1948ع ۾ ”انساني حقن جو عالمي پڌرنامو“ جاري ڪيو. انهيءَ پڌرنامي مطابق:

- دنيا جا سڀئي انسان ڄاڻي ڄمڻ کان آزاد ۽ پاڻ ۾ برابر آهن.
 - هر ڪنهن کي آزادي ۽ سلامتي سان زندگي گذارڻ جو حق آهي.
 - ڪنهن تي به تشدد ڪونه ڪيو ويندو، ڪنهن سان به ظالمانه ۽ غير انساني سلوڪ نه ڪيو ويندو ۽ نه ئي تعصب جي بنياد تي ڪنهن کي سزاوار قرار ڏنو ويندو.
 - هر ڪنهن کي قانون طرفان بچاءَ جو حق حاصل هوندو.
 - ڪنهن جي ذاتي زندگي، گهر ۽ لڪڻ پڙهڻ جي آزاديءَ جي معاملي ۾ ڪنهن ٻئي ماڻهو کي مداخلت جو حق حاصل نه هوندو، کيس پنهنجي عزت ۽ ناموس جي تحفظ جو حق حاصل هوندو.
 - هر ڪنهن کي پنهنجي سوچ، خيالن ۽ ضمير مطابق مذهب اختيار ڪرڻ جو حق حاصل هوندو.
 - هر ڪنهن کي پنهنجي صحت ۽ پلائيءَ خاطر مناسب معيار مطابق زندگي گذارڻ جو حق حاصل هوندو.
 - هر ڪنهن کي پنهنجي ثقافت مطابق زندگي گذارڻ، فنون لطيفه، تفریح ۽ سائنسي ترقيءَ مان فائدو حاصل ڪرڻ جو حق حاصل هوندو.
- اهي سمورا انساني حق هن ڌرتي جي گولي تي رهندڙ سڀني انسانن کي انهن جي عمر، جنس، تعليم، سماجي ۽ معاشي رُتبي، پيشي، رنگ ۽ نسل، قوميت يا مذهب جي فرق کان سواءِ حاصل هوندا.

سبق جو خلاصو

گذريل صدي ۾ آمريڪا ۾ ڪارن ماڻهن سان رنگ ۽ نسل جي بنياد تي تمام گهڻو مت پيدا رکيو ويندو هو. 1955ع ۾ الباما رياست جي هڪ شهر ۾ روزاپارڪس نالي هڪ ڪاري عورت بس ۾ سفر دوران گوري مسافر لاءِ سيٽ خالي ڪرڻ کان انڪار ڪري ڇڏيو، اهو انڪار، نسلي مت پيدا ختم ڪرائڻ لاءِ هڪ تحريڪ جو محرڪ بڻيو. ڪارن پورو هڪ سال منگومري بس جو بائيڪاٽ ڪيو. روزاپارڪس کي جيل ۾ وڌو ويو ۽ مٿس ڪيس هلايو ويو. اها تحريڪ نيٺ ڪامياب ٿي ۽ ڪارن جي لاءِ برابري وارا حق بحال ٿيا.

اقوام متحده 10 ڊسمبر 1948ع ۾ ”بنيادي انساني حقن جو عالمي پڌرنامو“ جاري ڪيو، جنهن مطابق هن ڌرتي تي رهندڙ سڀني انسانن کي عمر، جنس، تعليم، معاشي رتبي، پيشي، رنگ ۽ نسل، قوميت ۽ مذهب جي فرق کان سواءِ هڪ جهڙا حق ڏنا ويا آهن.

مشق

شاگردن ۽ شاگردياتين لاءِ سرگرمي:

(الف) هيٺين سوالن جا جواب ڏيو:

1. روزاپارڪس نالي ڪاري عورت ڪٿان جي رهاڪو هئي؟
2. انهيءَ زماني ۾ آمريڪا ۾ ڪارن ماڻهن سان ڪهڙو سلوڪ ڪيو ويندو هو؟
3. پوليس روزاپارڪس کي بس ۾ پنهنجي سيٽ تان زوريءَ ڇو اُٿاريو؟
4. اقوام متحده (گڏيل قومن جي اداري) بنيادي انساني حقن وارو عالمي پڌرنامو ڪڏهن جاري ڪيو؟
5. ان پڌرنامي مطابق دنيا جي سڀني انسانن کي ڪهڙا بنيادي حق حاصل آهن؟
6. انساني بنيادي حقن جي پيڪڙيءَ جي صورت ۾ ڪنهن جو در ڪٿڪائجي؟

(ب) هيٺيان خال ڀريو:

1. گذريل صدي ۾ غلامن جي وڪري واري منڊي آمريڪا جي شهر ۾ قائم ٿيل هئي؟
2. گورا زميندار کان جبري پورهيو ڪرائيندا هئا.
3. ڪارن کي برابريءَ جا حق ڏيارڻ واري تحريڪ جو اڳواڻ هو.
4. دنيا جا سڀئي انسان ڄاڻي ڄمڻ کان ۽ پاڻ ۾ آهن.
5. هر ڪنهن کي هڪ جهڙي ۾ ڪم ڪرڻ ۽ هڪ جيترو ڪڍڻ جو حق حاصل آهي.

(ج) صحيح جملي جي آخر ۾ ”√“ ۽ غلط جي پويان ”X“ جو نشان لڳايو:

غلط	صحيح	جُملا
<input type="checkbox"/>	<input type="checkbox"/>	• آمريڪا ۾ ڪارن ماڻهن کي رنگ ۽ نسل جي بنياد تي محبت جي نگاهه سان ڏٺو ويندو هو.
<input type="checkbox"/>	<input type="checkbox"/>	• آمريڪا ۾ گذريل صدي جي پهرئين اڌ ۾ ڪارن شاگردن لاءِ الڳ اسڪول هوندا هئا.
<input type="checkbox"/>	<input type="checkbox"/>	• عالمي بنيادي انساني حقن واري پڌرنامي مطابق هر ماڻهو کي پنهنجي عزت ۽ ناموس جي تحفظ جو حق حاصل آهي.
<input type="checkbox"/>	<input type="checkbox"/>	• ڪنهن جي ذاتي زندگيءَ ۾ ٻين ماڻهن کي مداخلت ڪرڻ جو حق حاصل آهي.
<input type="checkbox"/>	<input type="checkbox"/>	• هر ڪنهن کي تعليم حاصل ڪرڻ ۽ پنهنجي شخصيت کي سنوارڻ جو حق حاصل نه آهي.

استادن لاءِ سرگرمي

- شاگردن کي ”منتگومري بس بائڪاٽ“ تي ڏهه جملا لکي اچڻ لاءِ چون ۽ ٻئي ڏينهن انهيءَ تحريڪ تي هڪ شاگرد کان تقرير ڪرائين.
- بنيادي انساني حقن جي پڌرنامي ۾ مليل انساني بنيادي حقن جي فهرست تيار ڪرائين.

نوان لفظ ۽ انهن جي معنيٰ	
لفظ	معنيٰ
جبري پورهيو	زوري ۽ بنا پئسي مزدوري ڪرائڻ ۽ ڪم وٺڻ
تحريڪ	هلچل
محرك	اُپارڻ وارو، تحريڪ ڏيڻ وارو
درس	سبق
پڌرنامو	اعلان
تشدد	ڪُٽڻ مارڻ/مارا ماري، ڌڪ هڻڻ
تعصب	رنگ يا نسل يا جنس جي بنياد تي طرفداري، جانبداري
سزاوار	سزا لائق
معيار	ڪسوٽي، پيمانو، پرک
ثقافت	تهذيب، تمدن، ڪلچر، رهڻي ڪهڻي
فنون لطيفه	موسيقي، شعر ۽ ادب، مصوري ۽ سنگ تراشيءَ جهڙا فن
پيشي	ڌنڌي
مداخلت	دخل اندازي
ضمير	اندر جو آواز

خود احترامی

سکيا جي حاصلات

هن سبق پڙهڻ کان پوءِ شاگردن ۽ شاگردڀائين مان اميد ڪجي ٿي ته اهي:

- انسان جو شان ۽ وقار بيان ڪري سگهندا.
- مطمئن، پُرسڪون، انڪساري ۽ ادب وارو سپاءُ انسان جي شان ۽ وقار لاءِ لازمي آهي. اها ڳالهه سمجهي سگهندا.
- کين ڄاڻ پوندي ته انساني شان ۽ وقار کانئس انصاف ۽ غيرجانبدارانہ سپاءُ جي تقاضا ڪن ٿا.
- انهي ڳالهه جو عملي مظاهرو ڪندا ته جيڪا ڳالهه پنهنجي لاءِ نڪ نه آهي، اها ٻين لاءِ به نڪ نه آهي.



سأهو نالي شاگرد سدائين دير سان اسڪول ايندو هو، هو استادن لاءِ مسئلا پيدا ڪندڙ شاگرد هو. هو ڪڏهن يونيفارم پائي ڪونه ايندو هو ته ڪڏهن ڏندن کي برش ڪيل ڪونه هوندو هئس. سندس نهنن اڪثر وڏا هوندا هئا ۽ وارن کي ڦٽي ڏنل ڪونه هوندي هئي، هو هوم ورڪ به پورو ڪري ڪونه ايندو هو. تنهن ڪري هر استاد هن جي شڪايت ڪندو هو. ڪلاس ٽيچر سندس غلطين تي هن کي مار ته ڪونه ڏيندو هو ڇاڪاڻ ته ٻارن کي جسماني سزا ڏيڻ مناسب ناهي ۽ پڻ سرڪار طرفان شاگردن کي جسماني سزا ڏيڻ جي منع ٿيل آهي. پر اتي بيهڻ يا ڪلاس مان ٻاهر ڪڍي بيهارڻ جي سزا ڏيندو هو. ڪلاس ٽيچر کيس روز پنهنجو خيال رکڻ ۽ هوم ورڪ پورو ڪري اچڻ جون هدايتون ڪندو هو، پر ساهووءَ جي سڌرڻ جو ڪوبه

امکان نظر کونه ٿي آيو. ساهو جي اهڙي رويي مان تنگ ٿي هڪ ڏينهن استاد ساهو جي هيڊ ماسٽر کي شڪايت ڏني ۽ کيس گذارش ڪئي ته هو ساهو سميت سڀني شاگردن کي پڻ هدايتون ڪري.

ٻئي ڏينهن اسڪول اسيمبلي ۾ هيڊ ماسٽر شاگردن کي هدايت ڪندي چيو ته پيارا شاگردو! اوهان اسڪول ۾ تعليم حاصل ڪرڻ لاءِ اچو ٿا، تعليم جو مقصد اوهان کي رڳو ڄاڻ جي ڪاڻ يا طوطو بڻائڻ نه آهي، پر علم سان گڏوگڏ اوهان جي اخلاق ۽ ڪردار جي تعمير ڪرڻ پڻ آهي. اخلاق کان بغير علم بلڪل اڌورو آهي، پنهنجي اخلاق ۽ ڪردار کي مضبوط بنيادن تي تعمير ڪرڻ لاءِ اوهان کي جنهن شيءِ جي تمام گهڻي ضرورت آهي. سا آهي خوداحترامي ۽ خودداري، يعني عزتِ نفس جو خيال رکڻ ۽ پنهنجي اندر اهو احساس رکڻ ته آءُ اهڙو ڪوبه ڪم نه ڪريان جنهن تي مون کي ٻيا توکين يا منهنجي عزت نه ڪن. هن ڳالهه کي سمجهڻ جي ڪوشش ڪريو ته اوهان جي عزت اوهان جي پنهنجن هٿن ۾ آهي، اوهان پنهنجي عزت ڪرڻ شروع ڪريو، دنيا وارا اوهان جي عزت ڪرڻ شروع ڪري ڏيندا.

اوهان کي پنهنجو پاڻ تي ڀروسو ۽ فخر هئڻ گهرجي، يعني اوهان کي پنهنجن ڳڻن، اصولن ۽ عادتن تي ڀروسو هئڻ گهرجي، اوهان کي پنهنجين ذميوارين جو احساس هئڻ گهرجي، اوهان کي هر وقت ۽ هر جاءِ تي پنهنجي مان، شان ۽ وقار جو خيال رکڻ گهرجي.

انسان جو شان ۽ وقار ڪائس اها تقاضا ڪري ٿو ته هو پنهنجي سوچ ۽ وهنوار مثبت رکي. هو پنهنجي هر عمل ۾ سچار ۽ ايماندار ٿي رهي. هر وقت ٻين جي پلائي جو اُونو رکي. جيڪو پنهنجي لاءِ ڀلو سمجهي، اهو ٻين جي لاءِ به ڀلو سمجهي. ۽ جيڪو پنهنجي لاءِ برو سمجهي اهو ٻين لاءِ به بُرو سمجهي.

پيارا ٻارو! انصاف جي معاملي ۾ بلڪل غيرجانبدار ٿي رهو. فيصلو ڪرڻ مهل ذاتي تعلق، مٿي مائٽي ۽ سماجي حيثيت جو ڪوبه لحاظ نه رکو.

ايمانداري خوداحتراميءَ جو اهڃاڻ آهي، جڏهن اوهين پاڻ سان سچا آهيو ته اوهان کي صحيح ۽ غلط جي پروڙ پئجي ويندي، اوهان جيڪي به آهيو، پاڻ کي قبول ڪريو. پاڻ سان پيار ڪريو ۽ پنهنجي عزت ڪريو. پنهنجي عزت ڪرڻ سان اوهان جو اخلاق توڙي ڪردار مضبوط ٿيندو، اوهان جي ساک قائم ٿيندي ۽ زندگي جي هر موڙ تي ڪاميابي اوهان جا قدم چمندي.

سبق جو خلاصو

اخلاق کان بغير علم بلڪل اڏورو آهي، پنهنجي اخلاق ۽ ڪردار کي مضبوط بنيادن تي تعمير ڪرڻ لاءِ اوهان کي جنهن شيءِ جي تمام گهڻي ضرورت آهي. سا آهي خوداحترامي ۽ خودداري، يعني عزتِ نفس جو خيال رکڻ ۽ پنهنجي اندر اهو احساس رکڻ ته آءُ اهڙو ڪوبه ڪم نه ڪريان جنهن تي مون کي ٻيا توکين يا منهنجي عزت نه ڪن. هن ڳالهه کي سمجهڻ جي ڪوشش ڪريو ته اوهان جي عزت اوهان جي پنهنجن هٿن ۾ آهي، اوهان پنهنجي عزت ڪرڻ شروع ڪريو، دنيا وارا اوهان جي عزت ڪرڻ شروع ڪري ڏيندا.

اوهان کي پنهنجو پاڻ تي پروسو ۽ فخر هئڻ گهرجي، يعني اوهان کي پنهنجن ڪنهن ۽ اصولن ۽ عادتن تي پروسو هئڻ گهرجي، اوهان کي پنهنجين ذميوارين جو احساس هئڻ گهرجي، اوهان کي هر وقت ۽ هر جاءِ تي پنهنجي مان، شان ۽ وقار جو خيال رکڻ گهرجي.

مشق

شاگردن ۽ شاگردياتين لاءِ سرگرمي:

(الف) هيٺين سوالن جا جواب ڏيو:

1. ساھو ڪهڙي قسم جو شاگرد هو؟
2. ڪلاس ٽيچر کيس مار ڇو نه ڏيندو هو؟
3. ڪلاس ٽيچر، سندس رويي جي ڪنهن کي شڪايت ڏني؟
4. هيڊ ماستر شاگردن کي ڪهڙيون هدايتون ڪيون؟
5. هڪ شاگرد پنهنجي عزت ۽ وقار ڪيئن برقرار رکي سگهي ٿو؟
6. ڪنهن ۽ عادتن تي پروسو رکڻ مان مراد ڇا آهي؟

هيٺيان خال پريو:

1. تعليم جو مقصد رڳو ٻارن کي ڄاڻ جي يا بڻائڻ نه آهي.
2. شاگردن کي پنهنجو پاڻ تي ۽ هئڻ گهرجي.

3. اسان کي هرهند ۽ هرجاء تي پنهنجي ۽ جو خيال رکڻ گهرجي.
4. جيڪو اسين پنهنجي لاءِ سمجهون، اهو ٻين جي لاءِ به ڀلو سمجهون.
5. ايمانداري جو اُھڃاڻ آھي.

(ج) حصي ”الف“ کي حصي ”ب“ سان ملائي جملا درست ڪريو:

حصو - الف	حصو - ب
• علم سان گڏوگڏ	• ته هو پنهنجي سوچ ۽ وهنوار مثبت رکي.
• هر شاگرد ۾ اهو احساس هئڻ گهرجي ته	• صحيح ۽ غلط جي پروڙ پئجي ويندي.
• انسان جو شان ۽ وقار هن کان اها تقاضا ڪري ٿو	• اخلاق ۽ ڪردار جي تعمير ڪرڻ ضروري آهي.
• انصاف جي معاملي ۾ هر ڪنهن کي	• هو ڪوبه اهڙو ڪم نه ڪري جنهن تي ٻيا ان کي ٽوڪين.
• جيڪڏهن اوهين سچا آهيو ته اوهان کي	• غير جانبدار ٿي رهڻ گهرجي.

استادن لاءِ سرگرمي

- پنهنجو شان ۽ وقار برقرار رکڻ لاءِ اسان کي ڇا ڪرڻ گهرجي؟ شاگردن کي هدايت ڪن انهيءَ بابت گهران ڏهه جملا لکي اچن.
- خوداحترامي تي هڪ تقرير مقابلي ڪرائڻ جو اهم ڪم ڪن.

نوان لفظ ۽ انهن جي معنيٰ

معنيٰ	لفظ
گھڙ، گھڙج	تقاضا
خيال، انتظار، اُڪو، فڪر، ڳڻتي	اُونو
اڻ ڌريو	غير جانبدار
خيال	لحاظ
عرض	گذارش
نشاني	اهيڃاڻ
هاڪاري، چڱو	مثبت
خبر، سمجهه	پروڙ
ڏي وٺ، سلوڪ	وهنوار
پنهنجي آبرو، پنهنجو وقار	عزتِ نفس
پنهنجي عزت ۽ شخصيت سجاڻڻ	خود داري
جوڙڻ، اڏڻ	تعمير



علم جي اهميت ۽ ان جو ڪردار تي اثر

سکيا جي حاصلات

- هن سبق پڙهڻ کان پوءِ شاگردن ۽ شاگردياتين مان اميد ڪجي ٿي ته اهي:
- تعليم جو مفهوم، مقصد ۽ اهميت بيان ڪري سگهندا.
- علم حاصل ڪرڻ سان ڪردار تي پوندڙ اثر بيان ڪري سگهندا.
- علم جا ذريعا بيان ڪري سگهندا.
- علم جي اهميت ٻين کي سمجهائي سگهندا.
- سمجهي سگهندا ته تعليم جهالت کان علم ۽ اونداهي کان روشني طرف وٺي وڃي ٿي.
- ڪردار جي وضاحت ڪري سگهندا.
- مثالن سان سمجهائي سگهندا ته صحيح تعليم ۽ تجربا انسان کي ٻين انسانن کان مختلف بنائڻ ٿا.
- سمجهي سگهندا ته گهٽ علم خطرناڪ شيءِ آهي.



تعليم جي معنيٰ ۽ مفهوم:

تعليم جي معنيٰ آهي علم پرائڻ ۽ علم ڦهلائڻ. تعليم جو مفهوم هي آهي ته ڪنهن ٻار کي لکڻ ۽ پڙهڻ سيکارڻ سان گڏوگڏ اخلاق، ادب، هنر ۽ سماجي قدرن جي ڄاڻ ڏيڻ ۽ عملي طور اهي ڳالهيون ڪري ڏيکارڻ ته جيئن هو وڏي وڏو ٿي هڪ بااخلاق، باعمل، باهنر ۽ ڪارائتو شهري بڻجي سگهي.

علم جي اهميت:

ڪنهن به قوم جي ترقيءَ ۽ خوشحاليءَ جو دارومدار تعليم تي هوندو آهي. ماڻهن جو خوشحال، پُر امن ۽ جمهوري انداز سان زندگي گذارڻ صرف سٺي تعليم سان ئي ممڪن آهي. تعليم سان ئي ماڻهو پنهنجو پاڻ کي، پنهنجي دين ڌرم کي ۽ پنهنجي خالق ۽ مالڪ کي سڃاڻي سگهي ٿو. تعليم سان ئي هو بڪ، بيماري، بيروزگاري، بدحالي، بي علمي، بي انصافي ۽ ٻين سماجي بُرائين کان بچي سگهي ٿو. انهيءَ سان گڏوگڏ هو پنهنجي زندگي جي مقصدن، حقن ۽ فرضن بابت به ڄاڻي سگهي ٿو.

سني تعليم سان ٻار جي شخصيت ۽ ڪردار ۾ سڌارو ٿئي ٿو. جنهن ذريعي هو وڏي وڏو ٿي هڪ سٺو شهري بڻجي ٿو. سٺن شهرين سان هڪ سٺي قوم وجود ۾ اچي ٿي. اڄڪلهه جيڪي قومون ترقيءَ جي عروج تي آهن انهيءَ جو ڪارڻ اُتان جي سٺي تعليم آهي. نيلسن منديلا جو قول آهي:

”تعليم اهو واحد هٿيار آهي جنهن سان اوهان دنيا کي بدلائي سگهو ٿا.“

هڪ ڳالهه ياد رکڻ جهڙي آهي ته ڪنهن به ڪم جو علم اڌورو حاصل نه ڪرڻ گهرجي ڇاڪاڻ جو ان جو نتيجو نقصان جي صورت ۾ نڪري سگهي ٿو مثال طور هڪ حڪيم جنهن کي حڪمت جي ڄاڻ نه هجي ته هو ڪنهن کي دوا جو گهٽ يا وڌ وزن ڏئي ماري به سگهي ٿو.

علم جو ڪردار تي اثر:

علم بنا انسان انڌي مثل آهي. علم انسان ۾ اهڙو ادراڪ يعني سمجھڻ ۽ ساڃاهه پيدا ڪري ٿو، جنهن سان هو سچ ۽ ڪوڙ، صحيح ۽ غلط، ڪري ۽ ڪوٽي، حق ۽ ناحق جي پرک ڪري سگهي ٿو. هو پنهنجي روزمره جي زندگي جا مسئلا سڀاڻپ ۽ ڏاهپ، پنهنجي من اندر جي روشني سان حل ڪري سگهي ٿو. تعليم اسان کي اونداهي کان روشني ڏانهن وٺي وڃي ٿي.

سني تعليم سان ٻار جي ڪردار جي تعمير ٿئي ٿي ۽ هيٺيان ڪم ڪندڙ ڪردار جا دائمي حصو بڻجي وڃن ٿا:

- ٻار ۾ سچائي، سادگي، صفائي، سخاوت، وقت جي پابندي، حب الوطني، فرمانبرداري، ايمانداري، فرض ادائينءَ وارو شعور ۽ نظم و ضبط سان ڪم ڪرڻ جي عادت پختي ٿئي ٿي.
- ٻار ۾ انسان دوستي، انصاف پسندي، ذات پات، رنگ ۽ نسل، فرقي ۽ مذهبي مت پيد ڪان مٿاهون ٿي قدرت جي قانونن ۽ فطرت جي اصولن موجب سوچڻ ۽ عمل ڪرڻ جي عادت پوي ٿي.
- ٻار ملڪ جي قانون جي پاسداري ڪرڻ ۽ اخلاقي قدرن موجب زندگي گذارڻ جو ڍنگ سکي پوي ٿو.
- ٻار ۾ سنجيدگي ۽ عزت نفس پيدا ٿئي ٿي، جنهن سان اڳتي هلي هن جي شخصيت باوقار بڻجي ٿي.

- رانديون به تعليم جو حصو آهن. راندين سان ٻار ۾ قاعدن ۽ اصولن جو احترام، ڪيپتن جو چيو مڃڻ، گڏيل مقصد لاءِ ٽيم اسپرٽ سان ڪم ڪرڻ، هارائڻ کي خوشيءَ سان قبول ڪرڻ ۽ ڪٽڻ تي مناسب خوشي ملهائڻ جهڙا اخلاقي ڪم پيدا ٿين ٿا.

سبق جو خلاصو

ملڪ جي ترقيءَ ۽ خوشحاليءَ جو دارومدار تعليم تي هوندو آهي. تعليم سان ئي هڪ ماڻهو پنهنجي زندگي جي مقصدن، حقن ۽ فرضن بابت ڄاڻي سگهي ٿو. تعليم سان ماڻهو ۾ سمجھداري پيدا ٿئي ٿي. تعليم قوم جي تقدير بدلائي سگهي ٿي. اڄ جيڪي به ملڪ ترقي جي چوٽي تي آهن، اهي سڀ تعليم جي ڪري ئي عروج تي پهتا آهن. علم حاصل ڪرڻ سان انسان ۾ اهي سڀئي ڪم ۽ صلاحيتون پيدا ٿين ٿيون، جيڪي هڪ سٺي شهري بڻجڻ لاءِ لازم آهن. سٺن شهرين سان ئي هڪ سٺي قوم وجود ۾ اچي ٿي.

مشق

شاگردن ۽ شاگردياتين لاءِ سرگرمي:

(الف) هيٺين سوالن جا جواب ڏيو:

1. ملڪ ۽ قوم جي ترقي جو دارومدار ڇا تي هوندو آهي؟
2. علم انسان ۾ ڇا پيدا ڪري ٿو؟
3. هڪ سٺي شهري ۾ ڪهڙا ڪم هئڻ گهرجن؟
4. اسين دنيا کي ڪيئن بدلائي سگهون ٿا؟
5. راندين مان ڪهڙا فائدا آهن؟
6. سٺي تعليم ڇاڪي ٿو چئجي؟

(ب) هيٺيان خال ڀريو:

1. سٺي تعليم سان ٻار جي..... جي تعمير ٿئي ٿي.
2. علم بنا انسان..... مثل آهي.
3. هڪ سٺي قوم..... سان ئي وجود ۾ اچي ٿي.
4. اسان کي پنهنجي ملڪ جي قانون جي..... ڪرڻ گهرجي.
5. راند ۾ هارائڻ کي..... سان قبول ڪرڻ گهرجي.

(ج) صحیح جملي جي آخر ۾ ”✓“ ۽ غلط جي پويان ”X“ جو نشان لڳايو:

غلط	صحیح	جُملا
<input type="checkbox"/>	<input type="checkbox"/>	• تعليم کان سواءِ خوشحال ۽ پُرامن زندگي گذارڻ ممڪن آهي.
<input type="checkbox"/>	<input type="checkbox"/>	• سٺي تعليم سان ئي ماڻهو هڪ سٺو شهري بڻجي ٿو.
<input type="checkbox"/>	<input type="checkbox"/>	• سڌريل ملڪن جي ترقيءَ جو راز تعليم ناهي.
<input type="checkbox"/>	<input type="checkbox"/>	• سنجيدگي ۽ عزت نفس ماڻهوءَ جي شخصيت کي باوقار بڻائن ٿا.
<input type="checkbox"/>	<input type="checkbox"/>	• راندين سان رانديگرن جي وچ ۾ هڪ گڏيل مقصد لاءِ ڪم ڪرڻ جو جذبو پيدا ٿئي ٿو.

استادن لاءِ هدايتون

- ”ڪردار جي تعبير کان سواءِ تعليم اڌوري آهي“ جي عنوان تي هڪ تقرير مقابلي ڪرايو وڃي.
- شاگردن ۾ هڪ سٺي شهري هئڻ جو احساس جاڳايو وڃي ۽ ذميواري جو عملي مظاهرو ڪرڻ لاءِ ڪين اسڪول جي پيرسان پاڙي ۾ گند ڪچرو ۽ پلاسٽڪ جون ٿيلهيون هٽائڻ واري مهم هلائڻ لاءِ چيو وڃي.

نوان لفظ ۽ انهن جي معنيٰ

لفظ	معنيٰ
عروج	ترقي، اوچي چوٽي واري جاءِ
ادراڪ	سمجھڻ، عقلمندي
دائمي	هميشه لاءِ
فطرت	قدرتي سپاءِ
پاسداري ڪرڻ	عمل ڪرڻ
ٽيم اسپرٽ	گڏجي هڪ مقصد کي حاصل ڪرڻ لاءِ جذبو
عزت نفس	ذاتي شرافت، پنهنجي عزت جو خيال رکڻ.
صلاحيتون	خوبيون
ڪردار	اخلاق، گُڻ
سخاوت	خيرات، دان
نظم و ضبط	قانون جو احترام يا پاسداري

صحت

پنهنجو خيال رکڻ

سکيا جي حاصلات

- هن سبق پڙهڻ کان پوءِ شاگردن ۽ شاگردياتين مان اميد ڪجي ٿي ته اهي:
- پنهنجو خيال ڪيئن رکجي؟ بيان ڪري سگهندا.
 - “پنهنجو خيال رکڻ” جا فائدا بيان ڪري سگهندا.
 - بيان ڪري سگهندا ته صحت ڇا آهي؟
 - سمجهي سگهندا ته جسم کي تندرست رکڻ لاءِ ڪهڙا عملي اُپاءُ وٺڻ گهرجن.
 - سمجهي سگهندا ته صفائي سترائي جو نه هئڻ ۽ غير صحتمند حالتون ماڻهو ۽ معاشري تي نقصانڪار اثر وجهن ٿا.
 - صحت کي نقصان ڏيندڙ سببن کي ختم ڪرڻ لاءِ عملي طرح ڪوشش ڪندا.



هي پهريون ڀيرو هو جو گلاب مئٽرڪ پنهنجي ننڍي شهر مان پاس ڪري وڌيڪ پڙهڻ لاءِ وڏي شهر وڃي رهيو هو. گلاب جيئن پنهنجو ٿيلهو کڻي بس اسٽاپ ڏانهن وڃڻ لڳي ٿو ته سندس ماءُ گهر جي دروازي تائين موڪلائڻ مهل کيس نصيحت ڪندي چوي ٿي ”پت! پنهنجو خيال رکجو“ گلاب پنهنجي ماءُ کي چوندي ٻڌي ٿو.

وڏي شهر ڏانهن سفر دوران هو ماءُ جي چيل انهي هدايت تي بار بار سوچيندو رهي ٿو ته پنهنجو خيال رکڻ مان منهنجي مئٽري امڙ جي مراد ڪهڙي هئي؟ مون کي پنهنجو خيال رکڻ لاءِ ڇا ڪرڻ گهرجي؟ ڪيئن ڪرڻ گهرجي؟ ڇو

ڪرڻ گهرجي؟ مطلب ته اهڙا ڪيئي سوال سندس ذهن ۾ اڀرن ٿا ۽ اڻپورن جوابن سان غائب ٿي وڃن ٿا. ”آخري اسٽاپ اچي ويو. هاڻي بس خالي ڪريو“ ڪنڊيڪٽر جي آواز سان هو چرڪي اُٿي ٿو ۽ بس مان لهي رکشي ۾ ڪاليج جي هاسٽل پهچي وڃي ٿو.

گهر کان پري هاسٽل ۾ رهائش جو تجربو گلاب لاءِ نئون هو. پر ٻن ٽن ڏينهن ۾ هو هاسٽل جي ماحول سان مانوس ٿي ويو. اڃان تائين هن جي ذهن ۾ پنهنجي ماءُ جو اهو چوڻ ته ”پٽ! پنهنجو خيال رکجو“ گردش ڪري رهيو هو. نيٺ هڪ ڏينهن هاسٽل وارڊن کان پڇيائين ته ”پنهنجو خيال رکڻ“ جو مطلب ڇا آهي؟

هاستل وارڊن گلاب کي پنهنجو خيال رکڻ واري هدايت کولي سمجهائي ٿو ته اوهان پنهنجي صحت ۽ صفائي جو خيال رکو، پنهنجي کاڌي پيئي، اٿڻ ويهڻ، سمهڻ، نوان دوست ٺاهڻ، وقت جي پابندي جو خيال رکڻ، پڙهائي ۽ راند روند ڪرڻ بابت خبرداري رکڻ ته جيئن اوهان جي صحت سٺي رهي. ڇاڪاڻ ته ”تندرستي هزار نعمت آهي“. هڪ شاگرد جيڪڏهن صحتمند هوندو ته هو پڙهائي به بهتر نموني ڪندو. پڙهائي واري ڪم ۾ وڌيڪ دلچسپي وٺندو. سندس يادداشت سٺي رهندي. هو هر امتحان ۾ سٺيون مارڪون کٽندو. جيئن ته هڪ صحتمند دماغ هڪ صحتمند جسم ۾ رهندو آهي. تنهن ڪري اوهان پنهنجي روزمره جي معمول جو تائيم ٿيبل ٺاهي رکو. صبح جو اُٿي ٿوري ورزش ڪريو. وقت تي ماني کائو. وقت تي پڙهائي ڪريو. ڪاليج جي ڪينٽين ۾ ڪنهن به قسم جي ڪولا يا پئڪنگ وارا جوس پيئڻ کان پرهيز ڪريو. صاف پاڻي گهڻو پيئو. اهڙي نموني هلڻ سان اوهان پنهنجو بهتر انداز سان خيال رکي سگهو ٿا.

هاڻي گلاب کي ماءُ جي چيل هدايت سمجهه ۾ اچي وئي ته هن کي خاص طور تي پنهنجي صحت، کاڌي پيئي ۽ پڙهائي ڏانهن تمام گهڻو ڌيان ڏيڻو آهي. هن پنهنجي دل ۾ پڪو عهد ڪيو ته آئنده هو پنهنجو هر طرح خيال رکندو.

سبق جو خلاصو

- تندرستي هزار نعمت آهي. هڪ شاگرد جيڪڏهن صحتمند هوندو ته هو پڙهائي واري ڪم ۾ وڌيڪ دلچسپي وٺندو ۽ هو بهتر نموني پڙهي، لکي سگهندو ۽ امتحان به بهتر نموني پاس ڪندو.

- اسان کي پنهنجي صحت سني رکڻ لاءِ پنهنجي کاڌي پيتي، اٿڻ ويهڻ، سمهڻ، ورزش ڪرڻ، دوست ٺاهڻ ۽ پڙهائي ڪرڻ ۾ وڏي خبرداري رکڻي پوندي.

مشق

شاگردن ۽ شاگردياتين لاءِ سرگرمي:

(الف) هيٺين سوالن جا جواب ڏيو:

1. پڙهائي لاءِ شهر وڃڻ مهل گلاب کي سندس ماءُ ڪهڙي هدايت ڪئي؟
2. پنهنجي خيال رکڻ لاءِ هاسٽل وارڊن گلاب کي ڇا چيو؟
3. کاڌي پيتي جو خيال رکڻ لاءِ ڇا ڪرڻ گهرجي؟
4. ورزش ڪرڻ مان ڪهڙا فائدا آهن؟
5. پنهنجو خيال نه رکڻ سان ڪهڙو نقصان ٿيندو؟
6. پڙهائيءَ دوران هاسٽل ۾ رهڻ جا ڪهڙا فائدا آهن؟

(ب) هيٺيان خال ڀريو:

1. گلاب ننڍي شهر کان وڏي شهر ڏانهن..... لاءِ وڃي رهيو هو.
2. صحتمند شاگرد پنهنجي پڙهائي ۾ وڌيڪ..... وٺندو.
3. روزمره جي معمول جو..... ٺاهڻ گهرجي.
4. اسان کي پنهنجي کاڌي پيتي جو خاص..... رکڻ گهرجي.

(ج) حصي ”الف“ کي حصي ”ب“ سان ملائي جملا درست ڪريو:

حصو- ب	حصو- الف
<ul style="list-style-type: none"> • صحتمند جسم ۾ رهندو آهي. • کان پرهيز ڪرڻ گهرجي. • آڪسيجن اسان جي جسم ۾ وڃي ٿي. • 8-10 گلاس پاڻي پيئڻ گهرجي. • هٿ صابن سان ڌوئڻ گهرجن. 	<ul style="list-style-type: none"> • هڪ شاگرد کي روزانه • هڪ صحتمند دماغ • باٿ روم استعمال ڪرڻ کان پوءِ • کليل هوا ۾ وڏا ساهه کڻڻ سان • پئڪنگ وارا جوس ۽ ڪولا پيئڻ

استادن لاءِ هدايتون

- شاگردن کي پنهنجي روزمره جي سرگرمين جو چارٽ ٺاهي اچڻ لاءِ هدايت ڪن.
- شاگردن کي پاڇين، سلاڊ ۽ ميون جا فوٽو گڏ ڪري البم ٺاهڻ لاءِ ترغيب ڏين.

نوان لفظ ۽ انهن جي معنيٰ	
معنيٰ	لفظ
مطلب، مقصد	مراد
قدرت طرفان مليل سوکڙي	نعمت
روزاني جو ڪم	روزمره جو معمول
ارادو	پهه
خبردار	آگاهه
ڪاٺ پيئڻ جو هٿ	ڪيٽين
نگهبان، نگران، رکوالو	واردن
مائل، رلي ملي وڃڻ	مانوس
چڱو پلو	صحتمند
مشغولي	سرگرمي
ياد رکڻ جي صلاحيت	يادداشت



هن تصوير ۾ توهان ڇا ڏسو ٿا؟ مختصر بيان ڪريو.

صفائي ۽ صحت جي اصولن جو علم

سکيا جي حاصلات

- هن سبق پڙهڻ کان پوءِ شاگردن ۽ شاگردياتين مان اميد ڪجي ٿي ته اهي:
- صحت جي علم جا ضابطا، قاعدا ۽ اصول بيان ڪري سگهندا.
- عملي زندگي ۾ صحت ۽ صفائي جي اصولن تي عمل ڪرڻ جي عادت بڻائي سگهندا.

عام صحت کي انگريزي ۾ هائيجين (Hygiene) سڏبو آهي. اهو علم اسان کي اهڙا ضابطا، قاعدا، قانون ۽ اصول ٻڌائي ٿو جن تي عمل ڪري هر ماڻهو صحتمند رهي سگهي ٿو. صحت سني رکڻ لاءِ صفائي رکڻ پھريون شرط آھي.



هڪ شام جو هڪ نينگر راند ڪيڏڻ کان پوءِ گهر اچي ميز تي ميوا رکيل ڏسي کائڻ لاءِ کڻڻ لڳو ته سندس ماءُ منع ڪندي ڪيس چيو، ”نه نه پت! پهرين هٿ ڌوئي اچو. آءُ به تيسٽائين ميوا ڌوئي ٿي اچان.“ پٽس جڏهن هٿ ڌوئي واپس آيو ته سندس پيٽ به پنهنجي پڙهائي واري ڪمري کان ٻاهر نڪري آئي. ”هاڻي اوهين بيٺي جڻا هي ميوا کائو.“ ماءُ ميون جي پليٽ ٻارن جي اڳيان رکندي چيو.

ماءُ دل ۾ خيال ڪيو ته ٻارن کي صحت ۽ صفائي جي اصولن جي خبر ناهي، اهو اسان مائٽن جو فرض ٿئي ٿو ته پنهنجن ٻارن کي انهن اصولن کان آگاهه

ڪريون. ڇاڪاڻ ته سٺي صحت وڌي دولت آهي. اهو سوچي ماءُ ٻارن کي سمجھائڻ لاءِ سندن سامهون واري ڪرسي تي اچي ويٺي ۽ انهن کان پڇڻ لڳي، ”پُٽ! مون اوهان کي ميوو کائڻ کان اڳ ۾ هٿ ڌوئڻ لاءِ چو چيو؟“

”جيڪل امڙ! مون کي خبر ڪونهي، اوهان چيو ۽ آءُ هٿ ڌوئي آيس.“ پُٽ معصوميت وڃان جواب ڏنو.

مون اوهان کي هٿ ڌوئڻ لاءِ انهي ڪري چيو جو راند روند ڪرڻ يا پيو ڪو ڪم ڪار ڪرڻ سان اسان جي هٿن تي دڙ، مٽي يا ٻي گندگي چنبڙي پوندي آهي. انهي دڙ، مٽي يا گندگي ۾ جراثيم هوندا آهن. جن کي اسين ڏسي ڪونه سگهندا آهيون. اُهي جراثيم صرف خوردبينيءَ جي ذريعي ڏسي سگهبا آهن. اهي جراثيم اسان جي صحت جا دشمن آهن، گندن هٿن سان کائڻ ڪري اهي اسان جي جسم ۾ داخل ٿي اسان کي بيمار ڪري سگهن ٿا.

”جيڪل امڙ! اهي ميوو ته اڳ ۾ ڌوئڻ هوندا، پوءِ اوهان انهن کي وري چو ڌوتو؟“ ڏي پڇيو.

”مارڪيٽ ۾ ميوو دڪانن يا ريڙهين تي کليل پيا هوندا آهن. انهن تي گندي دڙ اڏامي اچي پوندي آهي ۽ ڪٿي ڪٿي مڪيون به انهن تي ويندڙ هونديون آهن. انهي ڪري مون انهن کي وري ڌوتو.“ ماءُ پنهنجي ڏيءُ کي سمجھائيندي چيو.

”جيڪل امڙ! اسان کي صحت ۽ صفائي جي باري ۾ اڃان ڪجهه وڌيڪ ٻڌايو،“ ٻنهي ٻارن گڏجي چيو.

”ها، آءُ اوهان کي ٻڌايان ٿي، اوهان کي صحتمند رهڻ لاءِ هنن اصولن تي عمل ڪرڻ ضروري آهي:

- روزانو ٻه دفعا وهنجڻ گهرجي.
- روزانو صبح جو ناشتي کان اڳ ۾ ۽ رات واري ماني کان پوءِ ڏندن کي برش ڪرڻ گهرجي.
- لٽرين استعمال ڪرڻ کان پوءِ هٿ صابن سان ڌوئڻ گهرجن.
- هر هفتي نهن ڪٽڻ گهرجن.
- گهڻي دير کان اڻ ڍڪيل يا پاروٿو کاڌو کائڻ نه گهرجي.
- سوپاري يا چيوگم وغيره کائڻ نه گهرجن. اُهي ڏندن ۽ ڏانهن کي خراب ڪن ٿا.

- اسڪول جي ٻاهران ملندڙ صحت لاءِ هاجيڪار شيون واپرائڻ نه گهرجن.
 - ميون ۽ پاڇين جون ڪلون ۽ بچ، تافين يا بسڪيٽن کي ويڙهڻ وارا پنا ۽ استعمال ٿيل ٿشو پيپر ردي جي ٽوڪري (Waste Bin) ۾ اچلڻ گهرجن.
- ”جيبل امڙ! اوهان اسان کي صحت ۽ صفائي جي باري ۾ گهڻيون ڳالهيون ٻڌايون آهن. اسين وعدو ٿا ڪريون ته انهن تي عمل ڪنداسين“، ٻارن چيو.
- نيڪ آهي. هڪ ٻي ڳالهه به اوهان کي ٻڌايان ٿي ته دنيا جي سڀني مذهبن ۽ ڌرمن صفائي سٿرائي ۽ پويترائي رکڻ لاءِ گهڻو تاڪيد ڪيو آهي.

سبق جو خلاصو

عام صحت کي انگريزي ۾ هائيجين (Hygiene) سڏبو آهي. اهو علم اسان کي اهڙا ضابطا، قاعدا، قانون ۽ اصول ٻڌائي ٿو جن تي عمل ڪري هر ماڻهو صحتمند رهي سگهي ٿو. صحت سني رکڻ لاءِ صفائي رکڻ پهريون شرط آهي، ۽ دنيا جي سڀني مذهبن ۽ ڌرمن صفائي سٿرائي ۽ پويترائي رکڻ لاءِ گهڻو تاڪيد ڪيو آهي. جراثيم اسان جي صحت جا دشمن آهن، گندن هٿن سان کائڻ ڪري اهي اسان جي جسم ۾ داخل ٿي اسان کي بيمار ڪري سگهن ٿا.

مشق

شاگردن ۽ شاگردياتين لاءِ سرگرمي:

(الف) هيٺين سوالن جا جواب ڏيو:

1. صحت جو علم اسان کي ڇا ٿو سڀڪاري؟
2. کاڌو يا ميوو کائڻ کان اڳ ۾ اسان کي پنهنجا هٿ ڇو ڌوئڻ گهرجن؟
3. ڪن ڪچري يا اڻ ڍڪيل کاڌي جي شين تي ڇا هوندو آهي؟
4. مٺي سوپاري يا چيوگم کائڻ سان ڪهڙا نقصان ٿين ٿا؟
5. ٻارن پنهنجي ماءُ سان ڪهڙو وعدو ڪيو؟
6. پنهنجو وعدو پاڙڻ لاءِ هيٺ ڪان ٿي توهان کي ڇا ڪرڻ گهرجي؟

(ب) هيٺيان خال ڀريو:

1. سٺي صحت وڌي..... آهي.
2. ٻارن کي صحت ۽ صفائي جي باري ۾ ڄاڻ ڏيڻ مائٽن جو..... آهي.
3. مارڪيٽ مان آندل ميوا گهر ۾ وري..... گهرجن.

(ج) صحيح جملن جي سامهون ”✓“ ۽ غلط جملن جي سامهون ”X“ جو نشان لڳايو:


غلط	صحيح	جُملا
<input type="checkbox"/>	<input type="checkbox"/>	• پاءُ ۽ پيٽ اڳ ۾ صحت جي علم جي ضابطن ۽ قاعدن کان اڻ ڄاڻ هئا.
<input type="checkbox"/>	<input type="checkbox"/>	• جراثيمن کي اسين خوردبينيءَ کان سواءِ ڏسي سگهون ٿا.
<input type="checkbox"/>	<input type="checkbox"/>	• ميون ۽ ڀاڄين کي وڍڻ کان پوءِ ڌوئڻ گهرجن.
<input type="checkbox"/>	<input type="checkbox"/>	• پنن جا ٽڪرا ۽ کٽمٽڙن کي ويڙهڻ وارا پٺا ردي جي ٽوڪري ۾ اچلڻ گهرجن.
<input type="checkbox"/>	<input type="checkbox"/>	• سڀني ڌرم ۽ مذهبن صفائيءَ جو تاڪيد ڪو نه ڪيو آهي.

استادن لاءِ سرگرمي

- استاد اهڙن شاگردن جي تمام گهڻي ساراهه ڪن، جيڪي صفائي سٿرائي جو تمام گهڻو خيال رکن ٿا.
- استاد اسڪول اسيمبلي ۾ شاگردن جا ڏند، يونيفارم، ٽنهن، وارن جي سنوارت، ڦٽي ۽ بوت پالش وغيره چيڪ ڪري هيڊ ماستر صاحب کي رپورٽ ڏين.

نوان لفظ ۽ انهن جي معنيٰ

معنيٰ	لفظ
جيوڙا	جرائم
پاکائي، صفائي	پويٽرتائي
وري وري چوڻ	تاکيد
سنهڙي مٽي، ڌوڙ، ڊس، غبار	ڌڙ
نقصان ڪار	هاجڪار
ننڍين شين کي وڌائي وڌو ڪري ڏيکاريندڙ اوزار	خورد بيني
ڪم آڻڻ	استعمال
پراڻو، باسي	پاروتو



ٻڌايو ته مٿي ڏنل تصويرون ۾ ڇا ڏيکاريو ويو آهي؟

ماحولياتي صفائي

سکيا جي حاصلات

- هن سبق پڙهڻ کان پوءِ شاگردن ۽ شاگردياڻين مان اميد ڪجي ٿي ته اهي:
- آسپاس جي ماحول کي صاف سٿرو رکڻ لاءِ ضروري اپاءَ بيان ڪري سگهندا.
- ماحول جي گدلاڻ جا نقصان بيان ڪري سگهندا.
- ماحول جو مطلب سمجهي سگهندا.
- ماحول کي گدلو بنائيندڙ سبب بيان ڪري سگهندا.
- ماحول کي صاف سٿرو رکڻ جي اپائڻ جي وضاحت ڪري سگهندا.



ماحول جي لفظي معنيٰ آهي آسپاس جون حالتون. آسپاس جي حالتن مان مراد هي آهي ته رهائش واري علائقي ۾ رهندڙ انساني ۽ حيواني توڙي نباتاتي حيات تي آسپاس جي هوا، پاڻي، گوڙ، دڙ، دونهين واري گدلاڻ جا نقصانڪار اثر.

جوزف شهر ۾ نئون هو. هو پهراڙي جي صاف سٿري ماحول کي ڇڏي اچي شهر ۾ رهڻ لڳو هو. پر شهر جو ماحول هن کي موافق نه پئي لڳو. شهر جي هن ڪالوني ۾ هر طرف گدلاڻ ئي گدلاڻ هئي. جتي ڪتي گندگي جا ڍير لڳا پيا هئا. گلن وارن ٻوٽن يا چانودار وڻن جو ڪو نالو نشان به نه هو. پارڪ ۽ راند جو ميدان ته هئا پر اهي به اڇريل ۽ ويران هئا. روڊن تي گاڏين جو گوڙ ۽ دونهون ڪن ٻوڙا ڪندڙ ۽ ساھ ۾ مونجهه پيدا ڪندڙ هئا. ڪالوني جي الهندي طرف هڪ گندي پاڻي جي کڏ هئي، جنهن سڄي ماحول کي گدلو ۽ بدبودار بنائي ڇڏيو هو. انهيءَ گندي پاڻي جي کڏ ۽ گترن جي صفائي نه هئڻ ڪري مکين ۽ مچرن جي ڪثرت هئي، جنهن ڪري ٻارن ۾ مليريا، ڪنگهه، سهڪو ۽ ٻيون بيماريون عام هيون.

شهر جو ماحول موافق نه هئڻ باوجود جوزف کي هاڻي هتي ئي رهڻو هو. کيس نوڪري ڪرڻي هئي ۽ ٻارن کي تعليم به ڏيارڻي هئي. تنهن ڪري هن دل ۾ پڪو پهه ڪيو ته کيس هتان جي ماحول کي سڌارڻ جي ڪوشش ڪرڻ گهرجي. انهيءَ ڪم ۾ کيس ٻين جي تعاون حاصل ڪرڻ جي ضرورت هئي، ڇاڪاڻ جو هُو اڪيلي سر ته ڪجهه به نٿي ڪري سگهيو. اهو سوچي هن هڪ موڪل واري ڏينهن تي ڪالونيءَ وارن کي گڏجاڻيءَ لاءِ پنهنجي گهر گهرايو. گڏجاڻيءَ ۾ ڪالوني جي معزز ماڻهن ۽ سماجي ڪارڪنن شرڪت ڪئي. گڏجاڻيءَ ۾ متفقو طور تي هيٺيان فيصلو ڪيا ويا:

- هر گهر جو مالڪ پنهنجي گهر اندر گنجائش مطابق گل ٻوٽا پوکيندو ۽ گهر جي اڳيان وڻ لڳائيندو.

- هر گهر ۾ گند ڪچري لاءِ هڪ ردي جي ٽوڪري (Waste Bin) رکي ويندي ۽ اها ٽوڪري هر صبح جو ڪالوني جي وڏي گند ڪچري واري ترالي (Waste Bin) ۾ خالي ڪري اچي. جتان ميونسپالٽي جو عملو گاڏين ۾ اهو گند ڪچرو کڻي شهر جي ٻاهران مقرر ڪيل جڳهه تي زمين ۾ پوري ايندو.

- ڪالونيءَ جي اڄڻيل ۽ ويران پارڪ ۽ راند جي ميدان کي وري استعمال جوڳو بنائڻ لاءِ اتي چپر، گل ٻوٽا ۽ وڻ پوکيا ويندا ۽ بيت الخلا به تعمير ڪرايا ويندا. پارڪ ۾ ورزش ڪرڻ وارن لاءِ جاگنگ رستو، بزرگن جي ويهڻ لاءِ بينچون ۽ ٻارن جي ڪيڏڻ لاءِ پينگھون، ٽرڪٽيون ۽ چيڪلا لڳايا ويندا.

- ڪالونيءَ ۾ ڪميونٽي سينٽر لاءِ پلاٽ مخصوص ڪيو وڃي ۽ اُتي ڪميونٽي سينٽر ٺهرائجي. جيڪو پوءِ ٿوري فيس تي شادي، غمي جي تقريبن لاءِ پوري ڪالونيءَ جي رهاڪن لاءِ ڪم اچي سگهي.

- گهڻو دونهون ڇڏيندڙ گاڏين تي پابندي لاءِ ٽرانسپورٽ کاتي کي درخواست ڏني ويندي.

- هر گهر جو وڏو پنهنجي گهر ڀاتين کي اها ترغيب ڏيندو ته اهي پنهنجي علائقي کي گدلاڻ کان پاڪ ڪرڻ لاءِ تافين يا بسڪيٽن جون پٺيون

پلاسٽڪ جون ٿيلهيون، بوتلون ۽ استعمال ٿيل ٽشو پيپر هيڏانهن هوڏانهن اڇلائڻ بجاءِ اُتي موجود رديءَ جي توڪرين ۾ اڇلائين. گلن بوٽن ۽ وڻن جي حفاظت ڪن.

آخر ۾ ماحول سڌار ڪاميٽيءَ جي چونڊ ڪئي ويئي. جيڪا سڄو سال ماحول کي سڌارڻ وارين سڀني سرگرمين ۾ حصو وٺندي رهندي. ڪالوني جي ماحول سڌار ڪاميٽي جي ڪوششن نيٺ رنگ لاتو ۽ هڪ سال جي اندر اندر ڪالوني جو ماحول خوشگوار، خوبصورت ۽ خوشبودار بڻجي ويو. اها ڪالوني شهر جي ٻين سڀني علائقن جي لاءِ هڪ مثال بڻجي ويئي.

سبق جو خلاصو

- آسپاس جي ماحول کي هر قسم جي گدلاڻ کان پاڪ رکڻ لاءِ ٻين جي مدد سان وڻ ۽ گل ٻوٽا پوکيا وڃن، گند ڪچرو پهرين گهر ۾ رکيل ردي جي توڪري ۾ گڏ ڪجي ۽ پوءِ روزانو اهو پاڙي ۾ پيل ميونسپالٽي جي وڏي ٽينڪ ۾ اڇلجي.
- پاڙي جي پارڪ ۽ راند جي ميدان کي استعمال جوڳي حالت ۾ رکيو وڃي. کڏون ۽ پاڻي جا ڏبا لٽيا وڃن. گندي پاڻي جي نيڪال واري نظام کي به درست حالت ۾ رکيو وڃي.
- هر گهر جو وڏو پنهنجي گهر پاتين کي ترغيب ڏئي ۽ انهن جي تربيت ڪري ته هو عملي طور ماحول کي صاف رکڻ جي ڪوشش ڪن.

مشق

شاگردن ۽ شاگردياتين لاءِ سرگرمي:

(الف) هيٺين سوالن جا جواب ڏيو:

1. جوزف جي اباڻي ڳوٺ جو ماحول ڪهڙو هو؟
2. شهر جو ماحول هن کي موافق ڇو ڪو نه محسوس ٿيو؟
3. شهر جي ماحول کي نيڪ ڪرڻ لاءِ هن ڇا ڪيو؟

4. شهرين شهر جي ماحول کي گدلاڻ کان پاڪ ڪرڻ لاءِ ڪهڙا فيصلا ڪيا؟
5. شهرين جي ڪوششن سان ماحول ۾ ڪهڙو سڌارو آيو؟
6. شهري شعور (Civic Sense) اسان کان ڇا تقاضا ڪري ٿو؟

(ب) هيٺيان خال ڀريو:

1. ڪالونيءَ جا پارڪ ۽ راند جو ميدان..... ۽ هئا.
2. مچرن جي چڪ پائڻ سان ماڻهو کي..... ٿئي ٿو.
3. گهر جو ڪن ڪچرو..... ۾ اچلڻ گهرجي.
4. هر گهر جي اڳيان..... لڳائڻ گهرجن.

(ج) حصي ”الف“ کي حصي ”ب“ سان ملائي جملا درست ڪريو:

حصو - ب	حصو - الف
<ul style="list-style-type: none"> • پينگهون، ترڪڻيون ۽ چيڪلا لڳايا ويندا • نالو نشان به ڪو نه هو. • جوزف کي هاڻي هتي ئي رهڻو هو. • ماحول خوشگوار ۽ خوشبودار ٿي ويو. 	<ul style="list-style-type: none"> • ڪالونيءَ ۾ گلن ٻوٽن يا چانودار وڻن جو • شهر جو ماحول موافق نه هئڻ باوجود • پبلڪ پارڪ ۾ ٻارن جي ڪيڏڻ لاءِ • ماحول سڌار ڪاميتي جي ڪوشش سان

استادن لاءِ سرگرمي

- استاد شاگردن کي ترغيب ڏين ته اهي پنهنجي پاڙي ۽ ماحول کي گدلاڻ کان بچائڻ جي مهم هلائڻ ۽ عملي طرح انهيءَ ۾ حصو وٺن.
- اسڪول ۾ به هر شاگرد کي سڀڪاريو وڃي ته هو هيٺ پيل توڙي ميدان ۾ ڪريل شيءِ کڻي رديءَ واري توڪريءَ (Waste Bin) ۾ اچلائين.

نوان لفظ ۽ انهن جي معنيٰ

معنيٰ	لفظ
گل ٻوٽا، وڻ ٽڻ ۽ گاهه وغيره مناسب هڪ قسم جو بخار جيڪو مچرن جي ڏنگن سبب ٿيندو آهي شوق پيدا ڪرڻ يڪ راءِ سان ٽيڻ ۽ ٿيل وڏن شهرن جي ترقيءَ ۽ صفائي سٿرائي جو ذميدار ادارو عام استعمال لاءِ واش روم ۽ غسل خانا عوامي تقريبن ۽ گڏجاڻين جو مرڪز دلپسند ساهه ۾ تڪليف	نباتاتي حيات موافق مليريا ترغيب ڏيڻ متفق ميونسپالٽي بيت الخلا ڪميونٽي سينٽر خوشگوار سهڪو



هن تصوير ۾ ڇوڪري ۽ ڇوڪرو ڇا ڪري رهيا آهن؟

حضرت ابراهيم عليه السلام

ڪجهه شخصيتون پنهنجي ذات ۾ ڪامل هجڻ سان گڏوگڏ ٻين ماڻهن جي ڪردار ۽ سيرت مٿان به هاڪاري اثر ڇڏيندڙ هونديون آهن جيڪي پنهنجي ديني، تبليغي، علمي، سياسي توڙي ثقافتي نوعيت جي اهم خدمتن جي پيش نظر عوام ۾ بي حد مقبول هونديون آهن.

اهڙيون مشهور شخصيتون قومن لاءِ هڪ نموني ۽ مثال جي حيثيت رکن ٿيون، انهن جي زندگيءَ جا احوال پڙهي ماڻهن جي دل ۾ سندن لاءِ عقيدت، احترام ۽ محبت جا جذبا پيدا ٿي پوندا آهن، گڏوگڏ انهن جي تجربن ۽ مشاهدن تي عمل ڪري ٻيا ماڻهو ايندڙ زماني ۾ ترقي ۽ ڪاميابي ماڻڻ جي لائق بڻجي پوندا آهن.

اهڙين معزز ترين شخصيتن مان حضرت ابراهيم عليه السلام به هڪ آهي، هن سبق ۾ سندن پاڪيزه زندگيءَ مان، نبيءَ جي معنيٰ، سندن ولادت، هجرت، زندگيءَ، سفر ۽ سڪيلڏي پٽ جي قرباني بابت ڄاڻ حاصل ڪنداسين.

حضرت ابراهيم عليه السلام

سکيا جي حاصلات

- هن سبق پڙهڻ کان پوءِ شاگردن ۽ شاگردباڻين مان اميد ڪجي ٿي ته اهي:
 - لفظ نبي جي وضاحت ڪري سگهندا.
 - ڄاڻندا ته حضرت ابراهيم عليه السلام پهريون شخص آهي جنهن کي بائبل ۾ نبي سڏيو ويو آهي.
 - حضرت ابراهيم عليه السلام جي زندگيءَ کان واقف ٿي بيان ڪري سگهندا.
 - پاڻ جيڪي مختلف سفر ڪيائون، انهن کان واقف ٿي بيان ڪري سگهندا.
 - سندن الله ۾ هيڪڙائي واري يقين جي باري ۾ بيان ڪري سگهندا.
 - سندن راست بازي ۽ ديانت داري جي باري ۾ بيان ڪري سگهندا.
 - وضاحت سان ٻڌائي سگهندا ته قرآن شريف ۾ حضرت ابراهيم عليه السلام کي راست باز ۽ الله جي هيڪڙائي ۾ يقين رکندڙ چيو ويو آهي.
 - قرآن شريف ۾ آيل سندس معجزا بيان ڪري سگهندا.
 - ڄاڻندا ته عيدالاضحيٰ حضرت ابراهيم عليه السلام جي عظيم قرباني جي ياد ۾ ملهائي وڃي ٿي ۽ کيس خليل الله جو لقب مليل آهي.
 - اهو ڄاڻي سگهندا ته حضرت ابراهيم عليه السلام پاڻ سان گڏ ڪنهن ڪنهن کي رحمت خداوندي ۾ شامل ڪرڻ جي الله تعاليٰ کان گهر ڪئي.

دنيا جي ٽن وڏن مذهبن جا پيروڪار يعني مسلمان، مسيحي ۽ يهودي حضرت ابراهيم عليه السلام کي پنهنجو پيشوا ۽ نبي مڃين ٿا. قرآن شريف ۾ کيس ”خليل الله“ (الله جو دوست) چيو ويو آهي.

”نبي“ لفظ جي معنيٰ:

”نبي“ لفظ جي معنيٰ خبر ڏيڻ وارو آهي.

قرآن شريف ۾ حضرت ابراهيم عليه السلام کي نبي سڏيو ويو آهي، فرمان آهي:
”۽ ڪتاب ۾ ابراهيم جو بيان ڪر بيشڪ اهو سچو انسان ۽ نبي هو.“ (سورت مريم: 41)

بائبل ۾ آهي ته حضرت ابراهيم عليه السلام الله جي تابعداري ڪئي، ان جي ايمانداري ۽ سچائيءَ جي ڪري الله کيس ”ايمان وارن جو ابو“ ۽ پنهنجو دوست سڏيو آهي. هڪ ٻي جڳهه تي ذڪر آهي ته ابراهيم عليه السلام الله تي ايمان آندو تنهنڪري هو سچو محبوب آهي. تورات ۾ به کيس نبي سڏيو ويو آهي.

حضرت ابراهيم عليه السلام جي ولادت:

حضرت ابراهيم عليه السلام ميسوپوتيميا جي قديم شهر ”أر“ ۾ 2067 قبل مسيح ۾ ڄائو. سندس پيءُ آزرُ مذهبي پيشوا ۽ رياست جو وڏو عهديدار هو.

هجرت:

پنهنجي مالڪ حقيقي جي حُڪم سان وطن کان هجرت ڪئي. ان سفر ۾ سندس گهر واري ۽ سندس ڀائٽيو لوط عليه السلام ساڻس گڏ هئا. فرات جي الهندي ڪناري جي ويجهو هڪ ڳوٺ ۾ هليا ويا. جيڪو ”ڪلوانين“ جي نالي سان مشهور هو. هتي ڪجهه وقت رهڻ کان پوءِ ”جاران“ ڏانهن لڏيائين. جتان پوءِ فلسطين ۽ عربستان جي غيرآباد وادي مڪي ڏانهن به ويو. ابراهيم عليه السلام جتي ويو ٿي، اتي الله جي هيڪڙائي ۽ ان ۾ پختي يقين جي تبليغ ڪندو رهيو. حضرت ابراهيم عليه السلام جون ٻه گهر واريون هيون تن مان هڪ حضرت بيبي ساره ۽ ٻي حضرت بيبي هاجره هئي. کين حضرت بيبي ساره مان حضرت اسحاق عليه السلام ۽ حضرت بيبي هاجره مان حضرت اسماعيل عليه السلام نالي ٻه فرزند هئا. مالڪ حقيقي جڏهن کيس پوڙهپ ۾ اولاد سان نوازيو ته پاڻ ان تي مالڪ حقيقي جو شڪريو ادا ڪيائين ۽ کيس عرض ڪيائين ته اي پروردگار! مون کي ۽ منهنجي اولاد کي نماز جو پابند بڻائجان ۽ قيامت واري ڏينهن مون کي، منهنجي پيءُ ماءُ ۽ سڀني مومنن کي پنهنجي رحمت سان بخشي ڇڏجان.

معجزا:

ڪڏهن الله تعاليٰ پنهنجي پيارن نبين سڳورن جي هٿ تي ڪي غير معمولي واقعا ظاهر ڪندو آهي جن کي ”معجزا“ چيو ويندو آهي.

خدا جي مرضيءَ سان اهڙا معجزا حضرت ابراهيم عليه السلام کان به ظاهر ٿيا.

- جڏهن پاڻ ان وقت جي بت پرست قوم ۽ بادشاهه نمرود کي اڪيلي الله جي بندگي ڪرڻ جي تبليغ ڪيائين ته هنن نه صرف ان جو انڪار ڪيو پر کيس سخت اذيتن جون ڌمڪيون ڏنائون ۽ باهه جو تمام وڏو آڙاهه ٻاري حضرت ابراهيم عليه السلام کي ساڙڻ لاءِ ان ۾ اڇليائون، حضرت ابراهيم عليه السلام خليل الله (الله جو دوست) هو. انڪري مالڪ سائين باهه کي حڪم ڪري ڇڏيو ته ”اي باهه! تون ابراهيم مٿان ٿڌي ۽ سلامتي واري ٿي پوءِ.“ ڪيترن ئي ڏينهن کان پوءِ ماڻهن ڏٺو ته پاڻ ان جڳهه تان زندهه سلامت ٻاهر

نڪري آيا ۽ ماڻهن کي ٻڌايائون ته منهنجي دوست (مالڪ حقيقي) باهه کي منهنجي لاءِ باغ بڻائي ڇڏيو هو.

• جڏهن پاڻ مڪي واري سرزمين تي آيا ته مالڪ حقيقي کين كعبه الله جي عمارت تعمير ڪرڻ جو حڪم فرمايو، حضرت ابراهيم عليه السلام رازو ۽ سندن فرزند حضرت اسماعيل عليه السلام مزدور ٿي اوساري ڪرڻ لڳا جڏهن پتيون سندن قد کان مٿي ٿي ويون ته پاڻ هڪ پٿر تي چڙهي بيٺا ۽ اوساري ڪرڻ لڳا. خدا جي قدرت سان اهو پٿر لفت جو ڪم ڏيڻ لڳو، خود بخود اڳتي پوئتي ۽ هيٺ مٿي ٿيندو رهيو، اهڙي نموني پاڻ كعبه الله تيار ڪري ورتائون، اهو پٿر ”مقام ابراهيم“ جي نالي سان اڃا تائين كعبه الله وٽ موجود آهي.

• مرڻ کان پوءِ زندهه ٿيڻ جي فلسفي کي سمجهڻ لاءِ پاڻ هڪ دفعي مالڪ حقيقي کي عرض ڪيائون ته ”ماڻهو مرڻ کان پوءِ ڪيئن زندهه ٿي سگهي ٿو؟ مون کي اها ڳالهه سمجهه ۾ نه ٿي اچي.“ تڏهن کين تجرباتي طور اها ڳالهه سمجهائي وئي جنهن ۾ مالڪ حقيقي طرفان سندن رهنمائي ٿي: پاڻ چار پڪي (ڪڪڙ، ڪانءُ، مور ۽ ڪبوتر) پالي انهن کي پاڻ سان اهڙو هيرائي ڇڏيائون جو سڌ ڪرڻ سان اهي وٽن اچي حاضر ٿيندا هئا. پوءِ هڪ ڏينهن انهن کي ذبح ڪري انهن جو گوشت هڪ ٻئي سان گڏائي ڇڏيائون ۽ ٿورو ٿورو حصو ڪري مختلف جبلن تي ڦٽو ڪري آيا صرف انهن جون منڍيون پنهنجي هٿ ۾ کڻي پوءِ انهن کي سڏيائون ته انهن جو گوشت اڏري هر هڪ پڪي جي منڍي سان اچي مليو ۽ سڀئي پڪي خدا جي قدرت سان زندهه ٿي سندس سامهون اچي پهتا.

پٽ جي قرباني:

الله تعاليٰ حضرت ابراهيم عليه السلام کي ان وقت هڪ امتحان ۾ وڌو، ڪانئس سندس سڪيلڌي پٽ جي قرباني گهريائين، حضرت ابراهيم عليه السلام، الله تعاليٰ جي حڪم کي مڃيندي پنهنجي پياري پٽ جي قرباني لاءِ سندس ڳچيءَ تي چڙي ڦيرائي ته الله تعاليٰ جي قدرت سان سندس پٽ بجاءِ هڪ گهيتو ذبح ٿي ويو. مسلمان ذوالحج جي ڏهين تاريخ حضرت ابراهيم عليه السلام جي قرباني جي يادگار طور عيد الاضحى ملهائيندا آهن ۽ قرباني ڪندا آهن.

پيارا ٻارو! اسان کي گهرجي ته اسين حضرت ابراهيم عليه السلام جي روشن ۽ پاڪيزه زندگي مان سچائي، ايمانداري ۽ قرباني جا درس حاصل ڪريون.

سبق جو خلاصو

- حضرت ابراهيم عليه السلام کي ٽن مذهبن جا پيروڪار الله جو سچو نبي مڃن ٿا.
- حضرت ابراهيم عليه السلام ميسوپوٽيميا جي قديم شهر ”ار“ ۾ 2067 قبل مسيح ۾ ڄائو.
- خواب ذريعي الله تعاليٰ کائس سڪي لڏي پُٽ جي قرباني گهري ته ابراهيم عليه السلام ان کي قربان ڪرڻ لاءِ مٿس چري وهائي پر الله تعاليٰ پنهنجي قدرت سان ان جي جاءِ تي گهٽي کي رکي سندس پٽ کي بچائي ورتو.

مشق

شاگردن ۽ شاگردياتين لاءِ سرگرمي:
(الف) هيٺين سوالن جا جواب ڏيو:

1. حضرت ابراهيم عليه السلام جي نبي هئڻ بابت قرآن مجيد ۾ ڪهڙو فرمان آهي؟
2. حضرت ابراهيم عليه السلام جي ولادت ڪهڙي شهر ۾ ٿي؟
3. حضرت ابراهيم عليه السلام کي ڪيترا پُٽ هئا؟
4. حضرت ابراهيم عليه السلام جي زندگيءَ مان ٻڌايو ته سفر ڪيڏو نه اهم آهي؟
5. حضرت ابراهيم عليه السلام جا معجزا بيان ڪريو؟

(ب) هيٺيان خال ڀريو:

1. نبي لفظ جي معنيٰ آهي.
2. حضرت ابراهيم عليه السلام کي الله تعاليٰ ايمانداري ۽ سچائي جي ڪري سڏيو آهي.
3. تورات ۾ به کيس سڏيو ويو آهي.
4. الله تعاليٰ کانئس سندس سڪيلڌي پُٽ جي گهري.
5. مسلمان تاريخ تي عيدالاضحيٰ ملهائيندا آهن.

(ج) صحيح جملن جي سامهون ”✓“ ۽ غلط جملن جي سامهون ”X“ جو نشان لڳايو:

غلط	صحيح	جُملا
<input type="checkbox"/>	<input type="checkbox"/>	• مسلمان، مسيحي توڙي يهودي حضرت ابراهيم عليه السلام کي پنهنجو پيشوا مڃين ٿا.
<input type="checkbox"/>	<input type="checkbox"/>	• حضرت ابراهيم عليه السلام مديني ۾ ڄائو.
<input type="checkbox"/>	<input type="checkbox"/>	• پنهنجي پُٽ کي ڪهڙ لاءِ جڏهن چري ڦيرباڻين ته اتي هڪ هرڻ موجود هو.
<input type="checkbox"/>	<input type="checkbox"/>	• حضرت ابراهيم عليه السلام جي قربانيءَ واري ياد ۾ مسلمان عيد الاضحيٰ ملهائيندا آهن.

(د) حصي ”الف“ کي حصي ”ب“ سان ملائي جملا درست ڪريو:

حصو- ب	حصو- الف
<ul style="list-style-type: none"> • تن وڏن مذهبن جو پيشوا آهي. • نبي سڏيو ويو آهي. • خليل الله (الله جو دوست) آهي. • حضرت ابراهيم عليه السلام الله تعاليٰ جي تابعداري ڪئي. 	<ul style="list-style-type: none"> • بائبل ۾ آهي ته • تورات ۾ به ڪيس • حضرت ابراهيم عليه السلام دنيا جي • حضرت ابراهيم عليه السلام جو لقب

استادن لاءِ سرگرمي

- شاگردن ۽ شاگردياتين کي حضرت ابراهيم عليه السلام جي سچائي، ايمانداري ۽ قرباني جي واقعن متعلق ڄاڻ ڏين.
- حضرت ابراهيم عليه السلام جيڪي سفر ڪيا تن بابت ڄاڻ ڏيڻ لاءِ شاگردن ۽ شاگردياتين کي گلوب يا نقشن تي سمجهاڻي ڏين.

نوان لفظ ۽ انهن جي معنيٰ

لفظ	معنيٰ
پيشوا	اڳواڻ ، رهنما
رب	پالڻهار، پاليندڙ
پيروڪار	پوئلڳ
سڪيلتو	لاڏڻو، پيارو
بشارت	خوشخبري
ذبح ڪرڻ	ساه وٺڻ ، ڪُهڻ
خليل الله	الله جو دوست
قديم	پراڻو، آڳاٽو
ڄائو	پيدا ٿيو
تورات	موسيٰ عليه السلام تي نازل ٿيل آسماني ڪتاب
ميسوپوٽيميا	عراق جو پراڻو نالو
تابعداري	فرمانبرداري، حڪمن جي پيروي